



தமிழ் வளர்ச்சி, அறநிலையங்கள் மற்றும்

செய்தித்துறை

இந்து சமய அறநிலையத்துறை

மானியக் கோரிக்கை எண். 47

கொள்கை விளக்கக் குறிப்பு

2008-2009

கே.ஆர். பெரியகருப்பன்

இந்து சமயம் மற்றும் அறநிலையத்துறை அமைச்சர்
தமிழ் வளர்ச்சி, அறநிலையங்கள் மற்றும் செய்தித்துறை

இந்து சமய அறநிலையத்துறை

மானியக் கோரிக்கை எண். 47

கொள்கை விளக்கக் குறிப்பு

2008–2009

முன்னுரை

சிற்பக் கலை, ஓவியக் கலை, இசைக்கலை, நாட்டியக் கலை முதலான அருங்கலைகளின் கருவூலமாகத் திகழும் தமிழ்நாட்டில் விண்ணுயர்ந்த, எண்ணிலாத பெருங்கோயில்கள் கலைநயம் சிறந்த நுண்ணிய வேலைப்பாடுகளுடன் அமைக்கப்பட்டு “மண்ணகத்தில் விண்ணகம்” என்ற மாட்சிமையுடன் விளங்குகின்றன. பக்தர்கள் கூடி வழிபட்டு இறைவனை அடைவதற்கான வாயில்களாக அமைந்துள்ள திருக்கோயில்களுக்கு நாள்தோறும் மக்கள் பெரும் அளவில் வருவதால், இவற்றை வழிபாட்டுத் தலங்களாக மட்டுமின்றி, மனிதவள மேம்பாட்டு மையங்களாகவும் கருத வேண்டி உள்ளது. எனவே, இத்திருக்கோயில்களை நன்கு பராமரிப்பதும், அவற்றின் சொத்துக்களை நன்முறையில் பாதுகாத்தலும், திருக்கோயில்களுக்கு வரும் பக்தர்களுக்கு உரிய வசதிகளைச் செய்து தருவதும் அரசின் இன்றியமையாத கடமை என்பதை

உணர்ந்து இந்த அரசு பல்வேறு திட்டங்களைக் கண்ணும் கருத்துமாக நிறைவேற்றி வருகிறது.

டாக்டர் கலைஞர் அவர்களின் தலைமையில் 13.5.2006 அன்று தமிழகத்தின் ஆட்சிப் பொறுப்பேற்று,

‘கொடை அளி செங்கோல் குடிஓம்பல் நான்கும்
உடையான் ஆம் வேந்தர்க்கு ஒளி’

என்ற வள்ளுவப் பெருந்தகையின் வாக்கிற்கேற்ப நடத்திவரும் நல்லாட்சியில், திருக்கோயில்களின் நிர்வாகம் மிகவும் செம்மை பெற்று விளங்கி வருகிறது. திருக்கோயில்களைப் பராமரிப்பதிலும், சிதிலமடைந்தவற்றைச் செப்பணிட்டு புதுப்பிப்பதிலும், காலமுறைப்படி பூசை முறைகளையும், குடமுழுக்கு வைபவங்களையும் நடத்துவதிலும், ஆலயங்களின் சொத்துக்களைப் பாதுகாப்பதிலும், திருக்கோயில்களில் தமிழுக்கு உரிய இடத்தை அளித்து நிலை நிறுத்துவதிலும், திருக்கோயில்களை பக்தி, கலை, கருணை, கல்வி போன்றவற்றின் கருவூலமாக ஓங்கச் செய்வதிலும் இந்த அரசு பல புதுமைகளை நிகழ்த்தி வருகிறது.

சாதி வேறுபாடின்றி அர்ச்சகர் நியமனம்

“அன்பும் சிவமும் இரண் டென்பர் அறிவிலார்
அன்பே சிவமாவ தாரும் அறிகிலார்
அன்பே சிவமாவ தாரும் அறிந்தபின்
அன்பே சிவமாய் அமர்ந்திருந் தாரே”

“சேயினும் நல்லன் அணியன் நல் அன்பர்க்குத்
தாயினும் நல்லன்”

என்றெல்லாம் அன்பையும் கருணையையும் இணைத்துப் போற்றப்படும் இறைவனுக்குப் பூசைகள் செய்வதில் சாதி வேறுபாடு இருக்கக் கூடாது என்ற சமூகக் கோட்பாட்டை நடைமுறைப்படுத்த இந்த அரசு உறுதி பூண்டு, “தேவையான தகுதியும், உரிய பயிற்சியும் பெற்ற எந்த ஒரு இந்துவும், சாதி வேறுபாடின்றி இந்து திருக்கோயில்களில் அர்ச்சகர் ஆகலாம்” என ஓர் ஆணையைப் பிறப்பித்தது. இதற்கென அமைக்கப்பட்ட ஓய்வு பெற்ற உயர்நீதிமன்ற நீதிபதி நீதியரசர் ஏ.கே. ராஜன் அவர்களின் தலைமையிலான உயர்நிலைக்குழுவின் பரிந்துரைகளின் அடிப்படையில், முதற்கட்டமாக சென்னை-திருவல்லிக்கேணி, திருச்சி-திருவரங்கம் ஆகிய இரு இடங்களில் வைணவ அர்ச்சகர்

பயிற்சி நிலையங்களும், திருவண்ணாமலை, மதுரை, பழனி, திருச்செந்தூர் ஆகிய நான்கு இடங்களில் சைவ அர்ச்சகர் பயிற்சி நிலையங்களும் தொடங்கப்பட்டு நடைபெற்று வருகின்றன. இந்த பயிற்சி நிலையங்களில் தமிழுக்கும் தமிழ் அர்ச்சகர்களுக்கும் முக்கியத்துவம் அளித்து, ஆகம முறைப்படியான நடைமுறைகளில் மாணவர்களுக்குப் பயிற்சி அளிக்கப்படுகிறது. இந்த ஆறு பயிற்சி நிலையங்களில் மொத்தம் 207 மாணவர்கள் பயின்று வருகின்றனர். இவற்றில், பிற்படுத்தப்பட்ட வகுப்பைச் சேர்ந்த 76 பேரும், மிகவும் பிற்படுத்தப்பட்ட வகுப்பைச் சேர்ந்த 55 பேரும், ஆதிதிராவிட வகுப்பைச் சேர்ந்த 34 பேரும் அடங்குவர்.

திருக்கோயில்களில் தமிழுக்கு உரிய இடம்

ஆழ்வார்களும் நாயன்மார்களும் தாங்கள் சென்று வழிபட்ட திருக்கோயில்களில் எல்லாம், இறைவனை தமிழிலேயே பாடிப் பரவி வணங்கியுள்ளனர். தன்னை நன்றாக தமிழால் புகழ்ந்து பாடுவதற்காகவே இறைவன் என்னைப் படைத்தான் என்று திருமூலரும், சுந்தரரைத் தடுத்தாட்கொண்ட இறைவன், “.....அன்பில் பெருகிய சிறப்பில் மிக்க அர்ச்சனை பாட்டேயாகும்; ஆதலால் மண்மேல் நம்மைச் சொற்றமிழ்

பாடுகென்றார்” என்று அன்புக்கட்டளையிட்டதாக சேக்கிழாரும், “..... பட்டர்பிரான் கோதை சொன்ன சங்கத்தமிழ்மாலை முப்பதும் தப்பாமே இங்கு இப்பரிசுரைப்பார்..... எங்கும் திருவருள் பெற்று இன்புறுவர்” என்று ஆண்டாளும் தமிழ்வழிபாட்டை வலியுறுத்தியுள்ளனர். இவ்வகையில் திருக்கோயில் வழிபாட்டில் தமிழுக்கு உரிய சிறப்பிடத்தை நிலைநிறுத்திட இந்த அரசு உறுதிபூண்டுள்ளது.

தமிழ்த் திருமுறைகளின் உறைவிடமாக விளங்கிய தில்லை நடராசர் திருக்கோயிலில் தமிழ் மீண்டும் இசைக்கச் செய்திட ஆவன செய்யப்படும் என்று மாண்புமிகு முதலமைச்சர் அறிவித்ததற்கிணங்க, 29.2.2008 அன்று அதற்குரிய சட்டபூர்வமான அரசாணை பிறப்பிக்கப்பட்டு, சிதம்பரம் கோயிலில் தமிழ்த் திருமுறைகள் எவ்விதத் தடையின்றி பக்தர்களால் ஓதப்படுகின்றன என்ற செய்தி உலகெங்குமுள்ள தமிழர்களாலும், ஆன்மீக அன்பர்களாலும் வரவேற்கப்பட்டுள்ளது.

கிராமக்கோயில் பூசாரிகள் நல வாரியம்

கிராமங்களில் இத்துறையின் கட்டுப்பாட்டில் இல்லாத சிறு கோயில்கள் ஏராளமாக உள்ளன. இக்கோயில்களில் பூசை செய்யும் பூசாரிகளின் நலனைப் பேணுவதற்கு ஒரு முறையான அமைப்பு இதுவரை இல்லாமல் இருந்தது. இந்த அரசு பொறுப்பேற்றவுடன் கிராமக்கோயில் பூசாரிகளின் நலனுக்காக, மாண்புமிகு இந்து சமய அறநிலையத்துறை அமைச்சரை தலைவராகக் கொண்டு அலுவல்சார் மற்றும் அலுவல்சாரா உறுப்பினர்களை நியமித்து ஒரு தனி வாரியத்தை நிறுவி ஆணையிட்டுள்ளது. இந்த வாரியம் இரண்டுமுறை கூடி, பல்வேறு திட்டங்கள் பற்றி கலந்தாலோசித்துள்ளது. இந்த வாரியத்தில் உறுப்பினர்களைச் சேர்க்கும் பணி தீவிரப்படுத்தப்பட்டுள்ளது. இந்த நல வாரியத்தின் மூலம் கிராமக்கோயில் பூசாரிகளுக்கான பயன்களை வழங்குவதற்காக, முதல் கட்டமாக அரசு ரூ. 10 இலட்சத்தை மானியமாக ஒதுக்கியுள்ளது.

ஆலோசனைக் குழு

இந்து சமய நிறுவனங்கள் தொடர்பாக அரசுக்கும், ஆணையருக்கும் ஆலோசனைகளை வழங்கிட 1959ஆம் ஆண்டு இந்து சமயம் மற்றும் அறக்கொடைகள் சட்டத்தில்

வழிவகை செய்துள்ளபடி, 'ஆலோசனைக்குழுவை' இந்த அரசு அமைத்துள்ளது. மாண்புமிகு முதலமைச்சரைத் தலைவராகக் கொண்ட இந்த ஆலோசனைக் குழுவில் மாண்புமிகு இந்து சமய அறநிலையத்துறை அமைச்சர் துணைத் தலைவராகவும், கீழ்க்கண்ட நபர்கள் உறுப்பினர்களாகவும் உள்ளனர்:-

அலுவலர்சார் உறுப்பினர்கள்

அரசுச் செயலாளர்,
தமிழ் வளர்ச்சி, அறநிலையங்கள் மற்றும்
செய்தித்துறை – உறுப்பினர்

சிறப்பு ஆணையர் மற்றும் ஆணையர், –உறுப்பினர்/
இந்து சமய அறநிலையத்துறை செயலாளர்

அலுவல் சாரா உறுப்பினர்கள்

1. தவத்திரு குன்றக்குடி பொன்னம்பல அடிகளார், குன்றக்குடி.
2. தவத்திரு திருப்பனந்தாள் மடாதிபதி சீர்வளர்சீர் முத்துக்குமார சுவாமி தம்பிரான், திருப்பனந்தாள்.
3. திருவாவடுதுறை ஆதீனகர்த்தர் தவத்திரு சிவப்பிரகாச பண்டார சன்னதிகள் திருவாவடுதுறை.
4. தவத்திரு ஸ்ரீமத் ஆண்டவன் சுவாமிகள், திருவரங்கம்.
5. தவத்திரு சாந்தலிங்க ராமசுவாமி அடிகளார், பேரூர்.
6. திருமதி. செளந்தரா கைலாசம், சென்னை.
7. திருமதி. ஏ.எஸ். பொன்னம்மாள்,
முன்னாள் சட்டமன்ற உறுப்பினர்.
8. திரு. கருமுத்து கண்ணன், தொழிலதிபர், மதுரை.
9. திரு. எஸ்.வி. பாலசுப்ரமணியம், தொழிலதிபர்,
கோயம்புத்தூர்.

சிறப்பு அழைப்பாளர்

தவத்திரு தருமபுர ஆதீனகர்த்தர் அவர்களின் சார்பாளர்.

இந்த ஆலோசனைக் குழுவின் கூட்டம் கடந்த 17.10.2007 அன்று மாண்புமிகு முதலமைச்சர் அவர்கள் தலைமையில் நடைபெற்று, திருக்கோயில்களின் திருப்பணிக்காக அரசு வழங்கும் மானியத் தொகையை உயர்த்துவது உள்ளிட்ட பல ஆலோசனைகள் அரசுக்கு வழங்கப்பட்டு அதன்படி அரசாணைகள் வெளியிடப்பட்டுள்ளன.

சமய நிறுவனங்களின் எண்ணிக்கை

இந்து சமய அறநிலையத்துறை நிருவாகக் கட்டுப்பாட்டில், பின்வரும் விவரப்படி 38,460 திருக்கோயில்கள், மடங்கள், கட்டளைகள் ஆகியன உள்ளன.

1.	திருக்கோயில்கள்	36,420
2.	மடங்கள்	56
3.	மடத்துடன் இணைந்த திருக்கோயில்கள்	57
4.	குறிப்பிட்ட அறக்கட்டளைகள்	1,721
5.	அறக்கட்டளைகள்	189
6.	சமணத் திருக்கோயில்கள்	17
	மொத்தம்	38,460

மேற்காணும் சமய நிறுவனங்கள், அவற்றின் வருமான அடிப்படையில் பின்வருமாறு வகைப்படுத்தப்பட்டுள்ளன:-

1.	அறிவிக்கப்பட்ட பட்டியலில் சேராத, சட்டப்பிரிவு 49(i)ன் கீழ் உள்ள சமய நிறுவனங்கள் :	
	ஆண்டு வருமானம் ரூ.10,000/-க்குக் குறைவாக உள்ளவை.	34,246
2.	அறிவிக்கப்பட்ட பட்டியலில் சேர்ந்த சமய நிறுவனங்கள்:	
(i)	ஆண்டு வருமானம் ரூ.10,000/-க்கு அதிகமாகவும், ரூ.2 இலட்சத்திற்குக் குறைவாகவும் உள்ள, சட்டப்பிரிவு 46(i)இன் கீழ் வருபவை:	3,535
(ii)	ஆண்டு வருமானம் ரூ.2 இலட்சத்திற்கு அதிகமாகவும், ரூ.10 இலட்சத்திற்குக் குறைவாகவும் உள்ள சட்டப்பிரிவு 46(ii)இன் கீழ் வருபவை:	498
(iii)	ஆண்டு வருமானம் ரூ.10 இலட்சத்திற்கு அதிகம் உள்ள, சட்டப்பிரிவு 46(iii)-இன் கீழ் வருபவை:	181
	மொத்தம்	38,460

மேற்கண்ட சமய நிறுவனங்கள் அனைத்தும், 1959 ஆம் ஆண்டு இந்து சமயம் மற்றும் அறக்கொடைகள் சட்டப்படி நியமனம் செய்யப்படும் அறங்காவலர்களாலும், செயல் அலுவலர்களாலும் நிருவாகம் செய்யப்பட்டு வருகின்றன.

இந்து சமய அறநிலையத்துறையின் நிருவாக அமைப்பு

இந்து சமய அறநிலையத்துறையின் நிருவாகத் தலைவர், ஆணையர் ஆவார். இவர் இந்திய ஆட்சிப் பணியிலிருந்து நியமனம் செய்யப்பட்டு செயல்படுகிறார்.

ஆணையர், பிற அலுவலர்கள், சார்நிலை அலுவலர்கள், செயல் அலுவலர்கள், அயல்பணியில் அமர்த்தப்பட்டோர், அலுவலக உதவியாளர்கள், இரவுக்காவலர் மற்றும் துப்புரவாளர்கள் என பல்வேறு நிலைகளில் அனுமதிக்கப்பட்ட 2,409 பணியிடங்களில் தற்போது 1450 பணியாளர்களுடன் இத்துறை செயல்பட்டு வருகிறது.

தலைமை இடத்தின் நிருவாக அமைப்பு

தலைமை இடத்தில் ஆணையருக்கு உதவும் பொருட்டு ஒரு கூடுதல் ஆணையர், ஒரு தலைமையிடத்து இணை ஆணையர், ஒரு இணை ஆணையர் (திரும்பணி), உதவி ஆணையர் நிலையிலான இரண்டு நேர்முக உதவியாளர்கள்,

நீதிமன்றப் பணிகளைக் கவனித்திட உதவி ஆணையர் நிலையில் சட்டச் சேர்ம அலுவலர், திருக்கோயில்களில் உள்ள தங்கம் மற்றும் வெள்ளி இனங்களை சரிபார்த்து மதிப்பீடு செய்திட ஓர் உதவி ஆணையர் ஆகியோர் பணிபுரிகின்றனர்.

திருக்கோயில்களின் திருப்பணிகளைக் கண்காணித்திடவும் மதிப்பீடுகளைக் கூர்ந்தாய்வு செய்திடவும் ஒரு கண்காணிப்புப் பொறியாளர், ஒரு செயற்பொறியாளர், ஒரு உதவிப் பொறியாளர் மற்றும் வரைவாளர்களைக் கொண்ட பொறியியல் பிரிவு ஒன்று தலைமையிடத்தில் செயல்பட்டு வருகிறது. இப்பிரிவின் அலுவலர்கள் பொதுப்பணித் துறை அல்லது நெடுஞ்சாலைத் துறையிலிருந்து அயல்பணி அடிப்படையில் நியமனம் செய்யப்பட்டவர்கள் ஆவர்.

இந்து சமய நிறுவனங்களுக்குச் சொந்தமான சொத்துக்களைக் கண்டறிவதற்காகவும், நிலங்களில் உள்ள ஆக்கிரமிப்புகளை அகற்றுதல், நிலங்களின் மீது திருக்கோயிலின் உரிமையை நிலைநாட்டுதல் போன்றவற்றில் ஆணையருக்கு உதவுவதற்காகவும் மாவட்ட வருவாய் அலுவலர் நிலையில் இரண்டு தனி அலுவலர்களைக் கொண்ட நிலங்கள் பிரிவு ஒன்று தலைமையிடத்தில் செயல்படுகிறது. இந்தப் பிரிவு,

திருக்கோயில் நிலங்களை ஆய்வு செய்தல், திருக்கோயில்களுக்குச் சொந்தமான நிலங்களுக்கு ஆதாரப் பதிவேடுகள் தயாரித்தல் மற்றும் சமய நிறுவனங்களின் குத்தகை/விற்பனை கருத்துருக்களை பரிசீலித்தனுப்புதல் ஆகிய பணிகளையும் கவனித்து வருகிறது.

கருவூலம் மற்றும் கணக்குத் துறையைச் சேர்ந்த, ஒரு முதுநிலை கணக்கு அலுவலரும், ஓர் உதவிக் கணக்கு அலுவலரும் இத்துறையில் கணக்குப் பிரிவினை நிர்வகித்து வருகின்றனர். நிதித்துறையிலிருந்து பெறப்பட்ட அலுவலரை தலைமைத் தணிக்கை அலுவலராகக் கொண்டு, சமய நிறுவனங்களின் கணக்குகளை தணிக்கை செய்திட ஒரு தணிக்கைப் பிரிவும் செயல்பட்டு வருகிறது.

மண்டலம் மற்றும் கோட்ட நிருவாக அமைப்பு

மாநில அளவில் இணை ஆணையர் தலைமையில் இத்துறை 11 மண்டலங்களைக் கொண்டதாகவும், உதவி ஆணையர் தலைமையில் 27 கோட்டங்களைக் கொண்டதாகவும் வகுக்கப்பட்டுள்ளது. அதன் விவரம் பின்வருமாறு:-

வ. எண்	மண்டலம்	கோட்டம்		அதிகார வரம்பு
1.	இணை ஆணையர், சென்னை.	1.	உதவி ஆணையர், சென்னை.	சென்னை மாவட்டம் திருவள்ளூர் மாவட்டத்தில் அம்பத்தூர் வட்டம்.
		2.	உதவி ஆணையர், திருவள்ளூர்.	திருவள்ளூர் மாவட்டம். (அம்பத்தூர் மற்றும் பூந்தமல்லி வட்டங்கள் தவிர)
2.	இணை ஆணையர், வேலூர்.	3.	உதவி ஆணையர், காஞ்சிபுரம்.	காஞ்சிபுரம் மாவட்டம், திருவள்ளூர் மாவட்டத்தில் பூந்தமல்லி வட்டம்.
		4.	உதவி ஆணையர், வேலூர்.	வேலூர் மாவட்டம்.
3.	இணை ஆணையர், சேலம்.	5.	உதவி ஆணையர், தர்மபுரி.	தருமபுரி மற்றும் கிருஷ்ணகிரி மாவட்டங்கள்.
		6.	உதவி ஆணையர், சேலம்.	சேலம் மாவட்டம்.
		7.	உதவி ஆணையர், நாமக்கல்.	நாமக்கல் மாவட்டம்.
4.	இணை ஆணையர், கோயம்புத்தூர்.	8.	உதவி ஆணையர், கோயம்புத்தூர்.	கோவை, நீலகிரி மாவட்டங்கள்.
		9.	உதவி ஆணையர், ஈரோடு.	ஈரோடு மாவட்டம்.

5.	இணை ஆணையர், தஞ்சாவூர்.	10.	உதவி ஆணையர், தஞ்சாவூர்.	தஞ்சாவூர் மாவட்டம் (திருவிடைமருதூர் மற்றும் கும்பகோணம் வட்டங்கள் தவிர)
		11.	உதவி ஆணையர், நாகப்பட்டினம்.	நாகப்பட்டினம் மாவட்டம் (சீர்காழி, மயிலாடுதுறை மற்றும் தரங்கம்பாடி வட்டங்கள் தவிர)
		12.	உதவி ஆணையர், திருவாரூர்.	திருவாரூர் மாவட்டம்.
6.	இணை ஆணையர், மயிலாடு துறை	13.	உதவி ஆணையர், கும்பகோணம்.	தஞ்சை மாவட்டத்தில் கும்பகோணம், திருவிடைமருதூர் வட்டங்களும் நாகப்பட்டினம் மாவட்டத்தில் மயிலாடுதுறை, சீர்காழி மற்றும் தரங்கம்பாடி வட்டங்களும்
			உதவி ஆணையர், கடலூர்.	கடலூர் மாவட்டத்தில் சிதம்பரம் மற்றும் காட்டுமன்னார்குடி வட்டங்கள்.

7.	இணை ஆணையர், விழுப்புரம்.	14.	உதவி ஆணையர், கடலூர்.	கடலூர் மாவட்டத்தில் சிதம்பரம் மற்றும் காட்டுமன்னார்குடி வட்டங்கள் தவிர
		15.	உதவி ஆணையர், விழுப்புரம்.	விழுப்புரம் மாவட்டம்.
		16.	உதவி ஆணையர், திருவண்ணாமலை.	திருவண்ணாமலை மாவட்டம்.
8.	இணை ஆணையர், திருச்சிராப்பள்ளி	17.	உதவி ஆணையர், திருச்சிராப்பள்ளி	திருச்சிராப்பள்ளி மாவட்டம் .
		18.	உதவி ஆணையர், அரியலூர்.	பெரம்பலூர் மாவட்டம் மற்றும் அரியலூர் மாவட்டம்.
		19.	உதவி ஆணையர், புதுக்கோட்டை.	புதுக்கோட்டை மாவட்டம்.
		20.	உதவி ஆணையர், கரூர்.	கரூர் மாவட்டம் மற்றும் திருச்சி மாவட்டத்தில் மணப்பாறை வட்டம்
9.	இணை ஆணையர், மதுரை.	21.	உதவி ஆணையர், மதுரை.	மதுரை மற்றும் தேனி மாவட்டங்கள்.
		22.	உதவி ஆணையர், திண்டுக்கல்.	திண்டுக்கல் மாவட்டம்.
10.	இணை ஆணையர், சிவகங்கை.	23.	உதவி ஆணையர், விருதுநகர்.	விருதுநகர் மாவட்டம்.
		24.	உதவி ஆணையர், பரமக்குடி.	சிவகங்கை மற்றும் இராமநாதபுரம் மாவட்டங்கள்.

11.	இணை ஆணையர், திருநெல் வேலி.	25.	உதவி ஆணையர், திருநெல்வேலி.	திருநெல்வேலி மாவட்டம்.
		26.	உதவி ஆணையர், தூத்துக்குடி.	தூத்துக்குடி மாவட்டம்.
		27.	உதவி ஆணையர், நாகர்கோயில்.	கன்னியாகுமரி மாவட்டம்.

இவற்றுடன், இணை ஆணையருக்கும், உதவி ஆணையருக்கும் களப்பணியில் உதவிட, வட்ட அளவில் ஆய்வாளர்கள் பணிபுரிகின்றனர். திருவாரூரில் உதவி ஆணையர் நிலையில் ஒருவர் உலோகத் திருமேனிகள் பாதுகாப்பு மைய அலுவலராக உள்ளார். பழனி, அருள்மிகு தண்டாயுதபாணி சுவாமி திருக்கோயிலின் இணை ஆணையர்/செயல் அலுவலருக்கு உதவியாக ஒரு துணை ஆணையரும், உதவி ஆணையர் நிலையில் ஒரு நேர்முக உதவியாளரும் பணிபுரிகின்றனர். தற்போது புதிதாக இணை ஆணையர் நிலையில் செயல் அலுவலர்களைக் கொண்ட திருக்கோயில்களில் செயல் அலுவலருக்கு உதவிட உதவி ஆணையர் நிலையில் 6 நேர்முக உதவியாளர் பணியிடங்கள் ஏற்படுத்தப்பட்டு, அவை முறையே பழனி, திருச்செந்தூர், மதுரை,

ஸ்ரீரங்கம், இராமேஸ்வரம் மற்றும் திருத்தணி ஆகிய திருக்கோயில்களுக்கு ஒதுக்கீடு செய்யப்பட்டுள்ளன.

இந்து சமய நிறுவனங்களில் உள்ள தங்கம், வெள்ளி மற்றும் பிற விலையுயர்ந்த இனங்களை மதிப்பீடு செய்திட நகைகள் சரிபார்க்கும் அலுவலராக துணை ஆணையர் நிலையில் ஆறு பேரும், உதவி ஆணையர் நிலையில் நான்கு பேரும் பணிபுரிகின்றனர். மாவட்ட அளவில் திருக்கோயில் கணக்குகளைத் தணிக்கை செய்திட, மண்டலத் தணிக்கை அலுவலர் மற்றும் உதவித் தணிக்கை அலுவலர்களைக் கொண்ட தணிக்கைக் குழுக்களும் செயல்பட்டு வருகின்றன. திருப்பணிகளைக் கண்காணிக்கவும், மதிப்பீடுகள் தயாரிக்கவும், ஒவ்வோர் இணை ஆணையர் அலுவலகத்திலும் ஒரு உதவிக் கோட்ட பொறியாளரும், ஒரு வரைவாளரும், ஒவ்வோர் உதவி ஆணையர் அலுவலகத்திலும் ஓர் உதவிப் பொறியாளரும் உள்ளனர்.

செயல் அலுவலர்கள்

திருக்கோயில்களை நிருவகிக்கும் பொருட்டு, அவற்றின் முக்கியத்துவம், வருமானம், சொத்துக்கள் மற்றும் நடைமுறை செயல்பாடுகளின் அடிப்படையில், பல்வேறு நிலைகளில் செயல்

அலுவலர் பதவிகள் ஏற்படுத்தப்பட்டுள்ளன. அவ்வாறு அனுமதிக்கப்பட்ட செயல் அலுவலர்கள் பணியிடங்களின் விவரம் பின்வருமாறு:-

வ. எண்	நிலை	பணியிடங்கள் எண்ணிக்கை
1.	இணை ஆணையர்/ செயல் அலுவலர்	10
2.	துணை ஆணையர்/ செயல் அலுவலர்	10
3.	உதவி ஆணையர் / செயல் அலுவலர்	27
4.	செயல் அலுவலர் நிலை - I	66
5.	செயல் அலுவலர் நிலை - II	112
6.	செயல் அலுவலர் நிலை - III	250
7.	செயல் அலுவலர் நிலை - IV	154
	மொத்தம்	629

திருவேற்காடு, சமயபுரம், திருவண்ணாமலை, சுசீந்திரம் இணைக்கப்பட்ட மற்றும் இணைக்கப்படாத திருக்கோயில்கள் ஆகியவற்றின் துணை ஆணையர் நிலையிலான செயல் அலுவலர் பணியிடங்கள் இணை ஆணையரின் நிலைக்கு உயர்வு செய்யப்பட்டுள்ளன.

மடங்கள்

இத்துறையின் கட்டுப்பாட்டில் தற்போது மொத்தம் 56 திருமடங்களும், மடத்துடன் இணைந்த 19 கட்டளைகளும் உள்ளன. இந்த மடங்களின் நிருவாகத்தை இந்து சமயம் மற்றும் அறக்கொடைகள் சட்டத்தின் அடிப்படையில் சிறப்பாக கண்காணித்திட, ஆணையருக்கு உதவியாக ஒரு மண்டலத் தணிக்கை அலுவலர், இரு தணிக்கை ஆய்வாளர்கள் மற்றும் இரு உதவியாளர்கள் ஆகியோரைக் கொண்ட ஒரு தணிக்கைப் பிரிவு தலைமையிடத்தில் செயல்பட்டு வருகிறது.

அறங்காவலர்கள் நியமனம்

ஒவ்வொரு திருக்கோயிலையும் சரிவர நிருவாகம் செய்வதற்காக பரம்பரை அல்லாத அறங்காவலர்களை நியமனம் செய்வதற்கு 1959ஆம் ஆண்டு இந்து சமயம் மற்றும் அறக்கொடைகள் சட்டத்தில் வழிவகை செய்யப்பட்டுள்ளது. தமிழ்நாடு இந்து சமயம் மற்றும் அறக்கொடைகள் சட்டத்திற்கு 2006 ஆம் ஆண்டு கொண்டு வரப்பட்ட சட்டத் திருத்தத்தின்படி, இந்து சமய நிறுவனங்களில் பரம்பரை அல்லாத அறங்காவலர்களை நியமனம் செய்யும் அதிகாரம் திருக்கோயிலின் வகைப்பாட்டுக்குத் தக்கவாறு, அரசு,

ஆணையர், இணை ஆணையர் மற்றும் உதவி ஆணையர்களுக்கு அளிக்கப்பட்டு, அறங்காவலர் நியமனங்கள் மேற்கொள்ளப்படுகின்றன. ஒவ்வொரு அறங்காவலர் குழுவிலும் ஆதிதிராவிடர் வகுப்பைச் சேர்ந்த ஒருவர், மகளிர் ஒருவர் உட்பட மூன்று பேருக்குக் குறையாமலும், ஐந்து பேருக்கு மிகாமலும் உறுப்பினர்களாக இருப்பது சட்டமாக்கப்பட்டுள்ளது.

ஒவ்வொரு திருக்கோயிலுக்கும் அதன் நிலைக்கேற்றவாறு ஆணையர் அல்லது இணை ஆணையர் அல்லது உதவி ஆணையர் சட்ட வழிவகைகளின்படி பரம்பரை சாரா அறங்காவலர் மூவரை நியமிக்க வேண்டும். இத்துடன் மேலும் இரண்டு பரம்பரை சாரா அறங்காவலர்களை அரசு நியமிக்கும். சட்டப்பிரிவு 46 (iii) இன் கீழ் அறிவிக்கப்பட்ட திருக்கோயில்களுக்கு பரம்பரை சாரா அறங்காவலர்களை அரசே நியமிக்கும். இந்த விதிமுறைகளின்படி திருக்கோயில்களுக்கு அறங்காவலர்கள் நியமனம் செய்யும் பணி நடைபெற்று வருகிறது.

சமய நிறுவனங்களுக்குச் சொந்தமான நிலங்கள், கட்டடங்கள் மற்றும் மனைகள்

இத்துறை சார்ந்த சமய நிறுவனங்களுக்கு கீழ்க்காணும் விவரப்படி 4,78,755.35 ஏக்கர் பரப்புடைய நன்செய், புன்செய் மற்றும் மானாவாரி நிலங்களும், 22599 கட்டடங்களும், 33627 மனைகளும் சொந்தமாக உள்ளன:-

நிலத்தின் தன்மை	திருக்கோயில் நிலங்கள் ஏ - செ	மடத்து நிலங்கள் ஏ - செ	மொத்த நிலங்கள் ஏ - செ
நன்செய்	1,83,744.33	21,282.05	2,05,026.38
புன்செய்	2,18,439.49	34,543.15	2,52,982.64
மானாவாரி	20,746.33	--	20,746.33
மொத்தம்	4,22,930.15	55,825.20	4,78,755.35

திருக்கோயில் மற்றும் மடங்களுக்குச் சொந்தமான விவசாய நிலங்களில் மொத்தம் 1,23,729 குத்தகைதாரர்கள் சாகுபடி செய்கிறார்கள். திருக்கோயில்களுக்குச் சொந்தமான கட்டடங்களை 22,600 வாடகைதாரர்களும், மனைகளை 33,665 வாடகைதாரர்களும் அனுபவித்து வருகிறார்கள்.

வருவாய் நீதிமன்றங்கள்

திருக்கோயிலுக்கு சொந்தமான விவசாய நிலங்களை சாகுபடி செய்து வரும், 1955ஆம் ஆண்டு வேளாண்குத்தகைதாரர் பாதுகாப்புச் சட்டத்தின்படி பதிவு செய்யப்பட்ட குத்தகைதாரர்களுக்கும், திருக்கோயில் நிருவாகத்திற்கும் உள்ள, திருக்கோயில்களுக்குச் சேரவேண்டிய குத்தகை நிலுவைகளை வசூலித்தல், நியாய வாடகை நிருணயம் செய்தல், குத்தகை செலுத்தாதவர்களை வெளியேற்றுதல் போன்ற இனங்களைக் கவனித்திட தனித் துணை ஆட்சியரால் நடத்தப்படும் வருவாய் நீதிமன்றங்கள் பின்வரும் இடங்களில் அமைக்கப்பட்டுள்ளன:-

நீதிமன்றங்கள்

1. தஞ்சாவூர்
2. திருச்சிராப்பள்ளி
3. மயிலாடுதுறை
4. திருவாரூர்
5. கடலூர்
6. மதுரை

முகாம் நீதிமன்றங்கள்

1. மன்னார்குடி
2. கும்பகோணம்
3. சேலம்
4. தென்காசி

இந்த நீதிமன்றங்களில் ரூ.26.42 கோடி குத்தகை நிலுவைக்காக கடந்த 31.12.2007 வரை 23240 வழக்குகள் தொடரப்பட்டுள்ளன. இவற்றில் 10737 வழக்குகளில் தீர்வு

காணப்பட்டது. இவற்றில் ரூ.8.89 கோடி தொகை திருக்கோயில்களுக்குச் செலுத்தப்பட வேண்டும் எனத் தீர்ப்பளிக்கப்பட்டது. அந்த தொகையை வசூலித்திட நடவடிக்கைகள் எடுக்கப்பட்டு வருகின்றன. இன்னும் ரூ.17.53 கோடி நிலுவைத் தொகை குறித்து 12,503 வழக்குகள் நிலுவையில் உள்ளன.

திருக்கோயில்களுக்கு சொந்தமான மனைகளில் குடியிருப்போருக்கு வாடகை சீரமைப்பு

திருக்கோயில்களுக்கு சொந்தமான மனைகள், கட்டடங்கள் முதலியவற்றுக்கு வாடகை நிர்ணயம் செய்வதற்கு அரசாணை எண். 353, தமிழ் வளர்ச்சி, பண்பாடு மற்றும் அறநிலையத்துறை நாள் 4.6.1999இல் வழிமுறைகள் வகுக்கப்பட்டன. இதன்படி, குடியிருப்போருக்கு நிர்ணயம் செய்யப்பட்ட வாடகை விகிதம் மிகவும் அதிகம் என்றும், பொதுவாக மூன்றாண்டுகளுக்கு ஒருமுறை வாடகைத் தொகையை 33.3 விழுக்காடு உயர்த்த வேண்டும் என்பதைக் குறைக்க வேண்டும் என்றும் பரவலாகக் கோரிக்கைகள் அரசுக்கு வந்ததைக் கருத்தில் கொண்டு, ஆலோசனைக் குழுவின் பரிந்துரையின் அடிப்படையில், திருக்கோயில்களுக்குச் சொந்தமான மனைகளில்

குடியிருப்போருக்கு நிர்ணயிக்கப்பட்ட வாடகை விகிதத்தைப்
பாதிக்கக் குறைத்தும், மூன்றாண்டுகளுக்கு ஒருமுறை
பொதுவாக விதிக்கப்படும் வாடகை உயர்வை 33.3
விழுக்காட்டிலிருந்து 15 விழுக்காடாகக் குறைத்தும் அரசு
ஆணை எண்.456 தமிழ் வளர்ச்சி, அறநிலையங்கள் மற்றும்
செய்தித்துறை, நாள் 9.11.2007ல் ஆணையிடப்பட்டுள்ளது.
இதனால் 56,265 நபர்கள் பயனடைவர்.

நிலவரித்திட்ட நடவடிக்கையின்போதும், நில உடமை
மேம்பாட்டுத்திட்ட செயலாக்கத்தின்போதும் பல
திருக்கோயில்களுக்குச் சொந்தமான நிலங்கள் தவறுதலாக
தனிப்பட்ட நபர்களின் பெயரில் பட்டா மாறுதல்
செய்யப்பட்டுள்ளன. இதுபற்றி அனைத்து
திருக்கோயில்களின் நிர்வாகங்கள் செய்யும் சட்டரீதியான
மேல்முறையீட்டு மனுக்களை காலதாமதமின்றி விசாரித்து
ஆணை பிறப்பிப்பதற்காக மதுரை, கோயம்புத்தூர்
ஆகிய இடங்களை தலைமையிடமாக கொண்டு இரண்டு
மாவட்ட வருவாய் அலுவலர் பணியிடங்கள் இதர
பணியாளர்களுடன் ஏற்படுத்தி 22.2.2008 அன்று அரசாணை
பிறப்பிக்கப்பட்டுள்ளது.

கல்வி நிறுவனங்களும் பிற நிறுவனங்களும்

நன்னெறிகளைக் கடைப்பிடிக்கத் தேவையான கட்டுப்பாட்டினையும், கலாச்சாரம் மற்றும் சமயக் கோட்பாடுகளையும், கலை மற்றும் பண்பாட்டினையும் இளமையிலிருந்தே பயிற்றுவிக்கும் சமூக நோக்கோடு, திருக்கோயில்கள் சமயம், கலை, பண்பாடு மற்றும் பொதுக் கல்வி தொடர்பான பள்ளிகள், கல்லூரிகள், பாடசாலைகள் மற்றும் சமூக நல நிறுவனங்கள் ஆகியவற்றைப் பேணி வருகின்றன. திருக்கோயில்கள் மூலமாக ஐந்து கலை மற்றும் அறிவியல் கல்லூரிகள், ஒரு தொழில்நுட்பக் கல்லூரி, பன்னிரெண்டு மேல்நிலைப் பள்ளிகள், பத்து உயர்நிலைப் பள்ளிகள், மூன்று நடுநிலைப் பள்ளிகள், பத்து ஆரம்பப் பள்ளிகள், ஒரு மெட்ரிகுலேசன் பள்ளி, பன்னிரெண்டு பாடசாலைகள், முப்பத்தி நான்கு கருணை இல்லங்கள் மற்றும் பதிமூன்று சமூக நல நிறுவனங்கள் நடத்தப்பட்டு வருகின்றன.

திருக்கோயில் திருப்பணி

“நிலைபெறுமாறு எண்ணுதியேல் நெஞ்சே நீவா
நித்தலும் எம்பிரானுடைய கோயில் புக்கு,
புலர்வதன்முன் அலகிட்டு மெழுக்குமிட்டு
பூமாலை புனைந்து ஏத்தி புகழ்ந்து பாடி”

என்னும் அப்பர் பெருமானின் வாக்கிற்கேற்ப திருக்கோயில்களின் பராமரிப்பில் இந்த அரசு தனிக் கவனம் செலுத்தி வருகிறது. பொதுமக்களின் நன்கொடை, அந்தந்த திருக்கோயிலின் உபரி நிதி, நிதிவசதி உடைய திருக்கோயில்களின் உபரி நிதியிலிருந்து நிதிமாற்றம் செய்தல், அரசுமானியம், பொதுநல நிதி, ஆலய மேம்பாட்டு நிதி, கிராமப்புறத் திருக்கோயில்கள் திருப்பணி நிதி, திருக்கோயில் திருப்பணி மற்றும் அறப்பணி நிதி ஆகிய ஆதாரங்களிலிருந்து திருக்கோயில்களில் திருப்பணிகள் செய்யப்படுகின்றன.

அ) நிதிவசதிமிக்க திருக்கோயில்களின் உபரிநிதியிலிருந்து நிதி மாற்றம் செய்தல்

1959ஆம் ஆண்டு இந்து சமயம் மற்றும் அறக்கொடைகள் சட்டப்பிரிவு 36இன்படி, நிதி வசதிமிக்க திருக்கோயில்களின் உபரி நிதியிலிருந்து, நிதிவசதியற்ற திருக்கோயில்களின் திருப்பணிகளுக்கு நிதிமாற்றம் மூலம் நிதி உதவி வழங்கப்பட்டு வருகிறது. 2007-2008-ஆம் நிதியாண்டில், இத்திட்டத்தின்கீழ் இதுவரை 39 திருக்கோயில்களின் திருப்பணிக்கு ரூ.461 இலட்சம் நிதிமாற்றம் செய்யப்பட்டுள்ளது.

ஆ) அரசு மான்யம்

திருக்கோயில்களின் திருப்பணி வேலைகளுக்கு ஒவ்வொரு ஆண்டும் அரசு மான்யமாக 45 இலட்ச ரூபாய் வழங்கப்பட்டு வந்தது. 1998-1999-ஆம் ஆண்டில் தான் இந்த ஒதுக்கீடு முதன்முறையாக ரூ.75 இலட்சமாக உயர்த்தப்பட்டது. மேலும் கலைநயமும் வரலாற்றுச் சிறப்பும் மிக்க நூற்றுக்கணக்கான திருக்கோயில்கள், சிதிலமடைந்து செப்பனிடப்படவேண்டிய நிலையில் உள்ளதையும், பல கோயில்களில் நிதிவசதியின்றி உரிய காலத்தில் குடமுழுக்கு வைபவம் நடத்தப் பெறாமல் இருப்பதையும் கருத்தில் கொண்டு, இந்த அரசு 2007-2008ஆம் ஆண்டு முதல் திருக்கோயில்கள் திருப்பணிக்கான அரசு மானியத் தொகையை 3 கோடி ரூபாயாக உயர்வு செய்து, இத்தொகை 43 கோயில்களுக்கு பகிர்ந்தளிக்கப்பட்டுள்ளது. இனி ஆண்டுதோறும் திருக்கோயில்கள் திருப்பணிக்காக 3 கோடி ரூபாயை அரசு நிதியுதவியாக தொடர்ந்து வழங்கும்.

இ) பொதுநல நிதி

சமய நிறுவனங்களிடமிருந்து பெறப்படும் நிதி உதவி, மற்றும் தனிநபர்கள் அளிக்கும் தன்னார்வ நன்கொடைகள்

ஆகியவற்றைக் கொண்டு சட்டப்பிரிவு 97-இன்படி பொதுநல நிதி என்ற நிதியமைப்பு ஏற்படுத்தப்பட்டுள்ளது. நலிவடைந்த திருக்கோயில்களின் பழுதுபார்ப்பு மற்றும் திருப்பணி வேலைகளுக்கு இந்த நிதியிலிருந்து நிதியுதவி செய்யப்படுகிறது. இத்திட்டத்தின்கீழ் 2007-2008ஆம் நிதியாண்டில் ரூ. 271.19 இலட்சம் நிதியுதவி வழங்கப்பட்டு 103 திருக்கோயில்கள் பயனடைந்துள்ளன.

ஈ) ஆலய மேம்பாட்டு நிதி

நிதிவசதிமிக்க திருக்கோயில்களின் உபரி நிதியிலிருந்து ரூபாய் 5 கோடி திரட்டி நிரந்தர முதலீடு ஒன்று ஏற்படுத்தப்பட்டுள்ளது. இதிலிருந்து ஆண்டுதோறும் கிடைக்கப்பெறும் வட்டித் தொகையைக் கொண்டு, சுற்றுலா முக்கியத்துவம் உள்ள சரித்திர பிரசித்தி பெற்ற கோயில்களுக்கும், ஆழ்வார்கள் மற்றும் நாயன்மார்களால் பாடப் பெற்றும், வரலாற்று சிறப்பு, தொல்லியல் மற்றும் சுற்றுலா முக்கியத்துவம் வாய்ந்தும் உள்ள கோயில்களுக்கு திருப்பணி மற்றும் பழுதுபார்க்கும் பணிகள் செய்திட நிதி ஒதுக்கப்பட்டு வருகிறது. இந்நிதியிலிருந்து ஒரு கால பூசை வைப்பு நிதித்திட்டத்திற்கான பங்குத் தொகையாக, திருக்கோயில் ஒன்றுக்கு ரூ.1200/- வீதம் வழங்கப்பட்டுவருகிறது.

உ) கிராமப்புறத் திருக்கோயில்கள் திருப்பணி நிதி

பழனி, அருள்மிகு தண்டாயுதபாணி சுவாமி திருக்கோயிலின் உபரி நிதியிலிருந்து ரூ.2 கோடி ஒதுக்கீடு செய்து, ஒரு நிரந்தர ஏற்பாடாக கிராமப்புற திருக்கோயில் திருப்பணித் திட்டம் ஏற்படுத்தப்பட்டது. இதிலிருந்து கிடைக்கப்பெறும் வட்டியிலிருந்து, கிராமப்புறங்களில் இத்துறை ஆளுகையின்கீழ் உள்ள, சிறிய திருக்கோயில்களின் திருப்பணிக்கு தலா ரூ.25,000/- வீதம் நிதியுதவி வழங்கப்படுகிறது.

ஊ) திருக்கோயில் திருப்பணி மற்றும் அறப்பணி நிதி

“திருக்கோயில்கள் திருப்பணி மற்றும் அறப்பணி நிதி” என்பது செல்வந்தர்கள் மற்றும் பொதுமக்கள் அளித்த நன்கொடைகளைக் கொண்டு ஏற்படுத்தப்பட்ட நிதியாகும். வரலாற்று மற்றும் தொல்லியல் முக்கியத்துவம் வாய்ந்த புராதனத் திருக்கோயில்களின் திருப்பணிக்கும், ஒருகால பூசைத் திட்டத்திற்கு திருக்கோயில் ஒன்றுக்கு ரூ.1300/- வீதம் பங்குத் தொகையாகவும் இத்திட்டத்திலிருந்து நிதியுதவி வழங்கப்படுகிறது.

எ) ஆதிதிராவிடர்கள் மற்றும் பிற்படுத்தப்பட்டோர் வாழும்

பகுதியில் அமைந்துள்ள திருக்கோயில்களின் திருப்பணி நிதி

நிதி வசதிமிக்க திருக்கோயில்களின் உபரி நிதியில் இருந்து நிதிமாற்றம் செய்வதன் மூலம் பெறப்படும் நிதியைக் கொண்டு, ஆதிதிராவிடர் மற்றும் பிற்படுத்தப்பட்ட மக்கள் வாழும் குடியிருப்புப் பகுதிகளில் அமைந்துள்ள சிறிய திருக்கோயில்களின் திருப்பணிக்கு தலா ரூ.25,000/- வீதம் நிதியுதவி அளிக்கப்படுகிறது. இத்திட்டத்தின்கீழ் இதுவரை ஆதிதிராவிடர் வாழும் குடியிருப்புப் பகுதிகளில் அமைந்துள்ள 14,450 திருக்கோயில்களுக்கும், பிற்படுத்தப்பட்டோர் வாழும் குடியிருப்புப் பகுதிகளில் அமைந்துள்ள 3127 திருக்கோயில்களுக்கும் நிதியுதவி வழங்கப்பட்டுள்ளது.

ஏ) வரலாற்றுச் சிறப்பு மிக்க தொன்மை வாய்ந்த திருக்கோயில்களின் திருப்பணி

தமிழகத்தில் பழம் பெருமையும், சிற்பச் சிறப்பும் வாய்ந்த பல புராதனத் திருக்கோயில்கள் நெடுங்காலமாக உரிய பராமரிப்பின்றி, பாழடைந்த நிலையில் உள்ளன. இவற்றுள் வரலாற்றுச் சிறப்பு மிக்க, தொன்மை வாய்ந்த 48 திருக்கோயில்களைத் தேர்வு செய்து அவற்றின் பழுமை மாறாமல்

திருப்பணி செய்து புதுப்பிப்பதற்காக பன்னிரண்டாம் நிதி ஆணையத்தின் நல்கையிலிருந்து ரூ.9.87 கோடி ஒதுக்கீடு செய்யப்பட்டுள்ளது. இந்தக் கோயில்களில் திருப்பணி வேலைகள் தொடங்கப்பட்டு நடைபெற்று வருகின்றன.

நாயன்மார்களாலும் ஆழ்வார்களாலும் புகழ்ந்து பாடப்பெற்ற பல திருக்கோயில்கள் நெடுங்காலமாக பராமரிக்கப்படாமல் மிகவும் சிதிலமடைந்த நிலையில் உள்ளன. இவற்றில் 30 திருக்கோயில்கள் கண்டறியப்பட்டு நிதி வசதிமிக்க 13 திருக்கோயில்களின் உபரி நிதியினை நிதிமாற்றம் மூலம் பெற்று, ரூ.3.29 கோடி மதிப்பீட்டில், சீரமைப்பு பணிகள் மேற்கொண்டு குடமுழுக்கு நடத்திட 22.8.2007 அன்று அரசாணை பிறப்பிக்கப்பட்டுள்ளது. இவற்றுள் 23 திருக்கோயில்களுக்கு மதிப்பீடு அங்கீகாரம் வழங்கப்பட்டு, 9 திருக்கோயில்களில் பணிகள் துவங்கப்பட்டுள்ளன.

பக்தர்களுக்கான வசதிகள்

திருக்கோயில்கள் தூய்மையாகப் பராமரிக்கப்பட்டு அங்கு வரும் பக்தர்களுக்குத் தேவையான அடிப்படை வசதிகளைச் செய்து தருவதில் இந்த அரசு மிகுந்த அக்கறை கொண்டுள்ளது. திருக்கோயில்களில் தற்போதுள்ள விடுதிகள்,

பொருள் வைப்பறைகள், குடிநீர் மற்றும் கழிப்பறை வசதிகள் போன்றவற்றை மேம்படுத்திடவும், கூடுதலாக தங்குமிடங்கள், குடிநீர் வசதி மற்றும் கழிப்பறை வசதிகளை ஏற்படுத்தித் தரவும் நடவடிக்கைகள் மேற்கொள்ளப்பட்டுள்ளன.

திருக்கோயில்களில் பக்தர்கள் விரைவாகவும், எளிதிலும் தரிசனம் செய்யும் வகையில் வரிசை வசதி அமைப்புகள், சாய்தளங்கள் போன்றவற்றை ஏற்படுத்த நடவடிக்கைகள் மேற்கொள்ளப்பட்டுள்ளன.

சுற்றுலாத்துறையின் உதவியுடன் பக்தர்களுக்கான வசதிகள் ஏற்படுத்துதல்

திருக்கோயில்களுக்கு வரும் சுற்றுலாப் பயணிகளுக்கும் பக்தர்களுக்கும் தேவையான வசதிகளைச் செய்து தருவதற்கு தமிழக சுற்றுலாத்துறை பெருமளவில் உதவி செய்கிறது. இந்த அரசு பொறுப்பேற்றுக் கொண்ட பின்பு 21 திருக்கோயில்களில் ஈடு.5.54 கோடி மதிப்பீட்டில் சுற்றுலாப் பயணிகளின் நலனுக்காகவும், பக்தர்களின் வசதிக்காகவும் பல்வேறு திட்டங்கள் அனுமதிக்கப்பட்டு, செயல்படுத்தப்பட்டு வருகின்றன.

திருக்கோயில் குளங்களைச் சீரமைத்தல்

இத்துறையின் கட்டுப்பாட்டில், 1552

திருக்கோயில்களுக்கு சொந்தமாக 2235 திருக்குளங்கள் உள்ளன. மழைநீர் சேகரிப்பு அமைப்புகள் ஏற்படுத்தவும், தெப்ப உற்சவங்கள் நடத்தவும் ஏதுவாக, இக்குளங்கள் தூர்வாரி, சீரமைக்கப்பட்டு நல்ல நிலையில் பாதுகாத்திட நடவடிக்கைகள் மேற்கொள்ளப்பட்டன. இன்னும் தூர்வாரி செப்பனிடப்படாத நிலையில் உள்ள திருக்குளங்கள் அனைத்தையும் எதிர்வரும் ஆண்டுகளில் மாவட்ட உள்ளாட்சி நிர்வாகத்தின் மூலம் சீரமைத்திட நடவடிக்கைகள் மேற்கொள்ளப்பட்டுள்ளன.

திருக்கோயில்களின் மரத்தோர்களைப் பழுதுபார்த்து சீரமைத்தல்

தோர்கள் பழுதுபட்டதால் தோர்த்திருவிழா நடைபெறாமல் உள்ள திருக்கோயில்களின் தோர்களைப் பழுதுபார்த்து, மீண்டும் தேரோட்டம் நடத்துவதற்கு நடவடிக்கைகள் எடுக்கப்பட்டு வருகின்றன. இதன்படி, முதல் கட்டமாக 16 தோர்கள் அந்தந்த திருக்கோயில்களின் நிதியிலிருந்து ரூ.83.85 இலட்சம் செலவில் புதுப்பிக்கப்பட்டு வருகின்றன. மேலும், நிதிவசதிமிக்க திருக்கோயில்களின் உபரிநிதியிலிருந்து நிதி ஆதாரம் ஏற்படுத்தி, 225 தோர்களை ரூ. 10.84 கோடி மதிப்பீட்டில் பழுது

பார்க்க அரசு ஆணை பிறப்பித்துள்ளது. அதன்படி, தேர்கள் புதுப்பிக்கும் பணி நடைபெற்று வருகின்றது.

திருக்கோயில்களில் தங்க ரதங்கள்

இந்து திருக்கோயில்களில், உற்சவரை தங்கரதத்தில் அமரச் செய்து, அதனை உலாவாக இழுத்து வருவது பக்தர்களின் ஒரு வகையான பிரார்த்தனையாக நடைமுறையில் உள்ளது. இந்த அரசு பொறுப்பேற்ற பின்பு கீழ்க்காணும் 8 திருக்கோயில்களில் தங்கரதம் செய்து, தங்கரத உலா நடத்தப் பெற்று வருகிறது.

1. அருள்மிகு முண்டகக்கண்ணியம்மன் திருக்கோயில், மயிலாப்பூர், சென்னை.
2. அருள்மிகு ஜம்புகேஸ்வரர் திருக்கோயில், திருவானைக்காவல், திருச்சி.
3. அருள்மிகு சந்திர சூடேஸ்வரர் திருக்கோயில், ஓசூர், கிருஷ்ணகிரி.
4. அருள்மிகு சுப்பிரமணியசுவாமி திருக்கோயில், திருப்பரங்குன்றம்.
5. அருள்மிகு ஆஞ்சநேயசுவாமி திருக்கோயில், நாமக்கல்.
6. அருள்மிகு மாரியம்மன் திருக்கோயில், கரூர்.
7. அருள்மிகு தண்டு மாரியம்மன் திருக்கோயில், கோவை.
8. அருள்மிகு கருநெல்லி நாதசுவாமி திருக்கோயில், திருத்தங்கல், விருதுநகர் மாவட்டம்.

இவற்றுடன் சேர்த்து தற்போது 35 திருக்கோயில்களில் தங்கரதம் உள்ளது.

ஒருகால பூசைத் திட்டம்

தினமும் ஒரு வேளைகூட பூசை செய்ய இயலாத அளவு நிதி வசதியற்ற திருக்கோயில்களுக்கு ஒரு காலப் பூசை நடத்தப்படுவதற்கு நிதியுதவி அளிப்பதை நோக்கமாகக் கொண்டு இத்திட்டம் ஏற்படுத்தப்பட்டுள்ளது. திருக்கோயில்களில் கால பூசைகள் ஒழுங்காக நடைபெறுவதில் கிராமப் பொதுமக்களும் பங்கேற்பதை ஊக்குவிக்கும் பொருட்டு, ரூ.22,500/- துறை நிதியாகவும், ரூ.2,500/- பொதுமக்கள் நன்கொடையாகவும் ஒரு குறிப்பிட்ட திருக்கோயிலுக்கு நிதி ஏற்படுத்தப்படுகிறது. இவ்வாறு பெறப்படும் மொத்தத் தொகை ரூ.25,000/-மும் குறிப்பிட்ட திருக்கோயில் பெயரில் நிரந்தர முதலீடு செய்யப்பட்டு, அதிலிருந்து கிடைக்கும் வட்டித் தொகையிலிருந்து, அத்திருக்கோயிலில் தினமும் ஒரு கால பூசையாவது நடத்தப்படுவதற்கு ஏற்பாடு செய்யப்பட்டுள்ளது. இதற்கான நிதி, ஆலய மேம்பாட்டு நிதியிலிருந்தும், திருப்பணி மற்றும் அறப்பணி நிதியிலிருந்தும் நிதிவசதிமிக்க திருக்கோயில்களின் உபரி நிதியிலிருந்தும் திரட்டப்பட்டுள்ளது. இதுவரை 10,947 திருக்கோயில்கள் இத்திட்டத்தின்கீழ் பயனடைந்துள்ளன.

உலோகத் திருமேனிகள் மற்றும் இதர விலை உயர்ந்த பொருட்களின் பாதுகாப்பு

திருக்கோயில்களில் உள்ள உலோகத் திருமேனிகள் மற்றும் பிற விலையுயர்ந்தவைகளைப் பாதுகாத்திட, கள்வர் எச்சரிக்கை மணி பொருத்துதல், டெல்-டேல் கடிகாரங்கள் அமைத்தல், உட்பூட்டு முறை, இரும்பு கதவுகள் பொருத்துதல், திடகாத்திரமுடைய இளைஞர்களை இரவு காவலராக நியமனம் செய்தல், திருக்கோயில் பாதுகாப்புப் படையிலிருந்து காவலர்கள் நியமனம் செய்தல் ஆகிய பாதுகாப்பு நடவடிக்கைகள் எடுக்கப்பட்டுள்ளன.

போதிய பாதுகாப்பு வசதியற்ற திருக்கோயில்களின் உலோகத் திருமேனிகளை பாதுகாத்திட 14 இடங்களில் “உலோகத் திருமேனிகள் பாதுகாப்பு மையம்” கட்டப்பட்டு உள்ளன. இங்கு பாதுகாப்புக்கு வைக்கப்பட்டுள்ள உலோகத் திருமேனிகளுக்கு தினசரி பூசைகள் செய்யப்படுகின்றன. விழாக்காலங்களில், குறிப்பிட்ட உலோகத் திருமேனியை தொடர்புடைய திருக்கோயிலுக்கு எடுத்துச் சென்று, விழா முடிவுற்றதும் பாதுகாப்பிற்காக மீண்டும் பாதுகாப்பு மையத்தில் ஒப்படைக்கவும் வழிவகை செய்யப்பட்டுள்ளன.

உலோகத்திருமேனிகள் பாதுகாப்பு மையம் கட்டும்பணி
கீழ்க்கண்ட இடங்களில் நடைபெற்று வருகின்றது:-

1. அருள்மிகு நெல்லையப்பர் திருக்கோயில், திருநெல்வேலி.
(கூடுதல் உலோக திருமேனி பாதுகாப்பு மையம்)
2. அருள்மிகு தியாகராஜசுவாமி திருக்கோயில், திருவாரூர்.
(கூடுதல் உலோக திருமேனி பாதுகாப்பு மையம்)

மேலும் ஒவ்வொரு மாவட்டத்திலும் ஒரு உலோகத் திருமேனிகள் பாதுகாப்பு மையம் ஏற்படுத்தப்படும் என்ற வகையில் 2008-2009 ஆம் ஆண்டில் திருவொற்றியூர், திருத்தணி, விருதுநகர், விழுப்புரம் மற்றும் தர்மபுரி ஆகிய ஐந்து இடங்களில் உலோகத் திருமேனிகள் பாதுகாப்பு மையங்கள் கட்ட ரூ.175 இலட்சம் ஒதுக்கீடு செய்யப்பட உள்ளது.

திருக்கோயில் பாதுகாப்புப் படை

திருக்கோயில்களில் உள்ள உலோகத் திருமேனிகள், ஆபரணங்கள், உண்டியல்கள் மற்றும் இதர விலை உயர்ந்தவைகளைப் பாதுகாத்திட, “திருக்கோயில் பாதுகாப்புப்படை” என்ற ஒரு தனிப்பிரிவு அரசால் அமைக்கப்பட்டது. தொடக்க காலத்தில், இரண்டாம் நிலை காவலர்கள் 1000 பேரும், ஓய்வுபெற்ற

இராணுவத்தினர்/காவலர்கள் 3000 பேரும் இதில்
நியமிக்கப்பட்டனர். தற்போது 1933 ஓய்வுபெற்ற
இராணுவத்தினரும் 904 காவலரும் இப்பணியில்
ஈடுபடுத்தப்பட்டு, 2453 திருக்கோயில்களில் பாதுகாப்பு
பணியில் உள்ளனர்.

திருக்கோயில்களில் களவு, கொள்ளை முதலிய
நிகழ்வுகளைத் தடுப்பதற்காக, 26.9.2007 அன்று மாண்புமிகு
இந்து சமய அறநிலையத்துறை அமைச்சர் தலைமையில்
உள்துறை செயலாளர் மற்றும் காவல்துறை உயர்
அலுவலர்களுடன் ஓர் ஆலோசனைக் கூட்டம் நடத்தப்பட்டது.
இந்தக் கூட்டத்தில் எடுக்கப்பட்ட முடிவுகளின் அடிப்படையில்
திருக்கோயில்களில் பாதுகாப்பு ஏற்பாட்டை வலுப்படுத்துவது
தொடர்பாக, காவல்துறை உதவியுடன் விரிவான ஆய்வு செய்து,
விவரங்கள் சேகரிக்கப்பட்டு ஒரு திட்டம் தீட்டப்பட்டு வருகிறது.

அர்ச்சகர்களுக்கான புத்தாக்கப் பயிற்சி

திருக்கோயில் பணியாளர்களான அர்ச்சகர்கள்,
ஓதுவார்கள், உள்துறைப் பணியாளர்கள் மற்றும் செயல்
அலுவலர்கள் ஆகியோர் திருக்கோயில்களில் இன்னும் சிறப்புற
பணியாற்றுவதற்காக, அவர்களுக்குக் குறுகிய கால

புத்தாக்கப் பயிற்சி வழங்கும் திட்டம் தொடங்க திட்டமிடப்பட்டுள்ளது. திருக்கோயிலின் முதுநிலை அர்ச்சகர்களுக்கு இத்தகைய பயிற்சி, வரும் ஆண்டில் தற்போது செயல்பட்டு வரும் ஆறு அர்ச்சகர் பயிற்சி நிலையங்களில் நடத்தப்படும்.

பிற பணியாளர்களான ஓதுவார்கள், உள்துறை பணியாளர்கள் மற்றும் செயல் அலுவலர்களுக்கு, வழக்கமான குறுகியகால புத்தாக்கப் பயிற்சித் திட்டம், சைவ ஆகமங்கள், சைவத் திருக்கோயில் திருவிழாக்கள், வைணவத் திருக்கோயில் திருவிழாக்கள், சைவம் மற்றும் வைணவ வரலாறு, சைவ சித்தாந்தம், பன்னிரு திருமுறைகள், நாலாயிர திவ்ய பிரபந்தத்தின் அமைப்பும் அழகும், சாக்தம், கௌமாரம், தல வரலாற்றுச் சிறப்புக்கள் போன்ற தலைப்புகளில் மீண்டும் வருமாண்டில் நடத்தப்படும்.

தமிழில் அர்ச்சனை

இந்த அரசு பொறுப்பேற்றவுடன், திருக்கோயில்களில் 'தமிழிலும் அர்ச்சனை செய்யப்படும்' என்ற தகவல் பலகைகள் அகற்றப்பட்டு 'தமிழில் அர்ச்சனை செய்யப்படும்' என்ற தகவல் பலகைகள் பக்தர்கள் பார்வையில் எளிதில் படும் இடங்களில்

வைக்கப்பட்டன. தமிழில் அர்ச்சனை செய்வதை மேம்படுத்திட தமிழில் அர்ச்சனை நூல்கள் பொதுமக்களின் தேவைக்கிணங்க 1997 ஆம் ஆண்டு தயாரித்து வெளியிடப்பட்டன. திருக்கோயில்களில் தமிழில் அர்ச்சனை செய்வதை ஊக்குவிக்கவும் நடைமுறைப்படுத்தவும் தமிழ் அர்ச்சனை நூல்கள் மறுபதிப்பு செய்து வெளியிடப்பட்டுள்ளன. இந்தப் போற்றி நூல்கள், பொதுமக்களுக்கு மலிவு விலையிலும், திருக்கோயிலில் பணிபுரியும் அர்ச்சகர்களுக்கு இலவசமாகவும் வழங்கப்பட்டுள்ளன.

தமிழில் ஆகமம்

திருக்கோயில்கள் தொடர்பான ஆகமங்களை, வடமொழியிலிருந்து தமிழுக்கு மாற்றம் செய்து வெளியிட முடிவு செய்யப்பட்டு, 1999-ஆம் ஆண்டில் முதன்முதலாக “உத்தர காமிகா ஆகமம்” நூலை தமிழில் மொழியாக்கம் செய்து முதன்முதலில் வெளியிடப்பட்டது. இதனைத் தொடர்ந்து “ஆலய நிர்மாண பிம்பலட்சணா” என்ற சிற்ப சாத்திர நூலும் “குமார தந்திரம்” என்ற நூலும் தமிழில் மொழியாக்கம் செய்து வெளியிடப்பட்டுள்ளன. திருக்கோயில்கள் தொடர்பான வேறு சில வடமொழி நூல்களையும் தமிழில் மொழி பெயர்த்து வெளியிட நடவடிக்கைகள் மேற்கொள்ளப்பட்டுள்ளன.

தமிழ் அருளாளர்களைச் சிறப்பிக்கும் விழாக்கள்

சென்னைக்கு அருகில் உள்ள, சேக்கிழார் பிறந்த ஊரான குன்றத்தூரில் ஒவ்வொரு ஆண்டும் வைகாசி மாதத்தில் தெய்வ சேக்கிழார் விழா அரசு விழாவாக இந்து சமய அறநிலையத் துறையால் கொண்டாடப்படுகிறது.

சைவ சமயக் குரவர்கள் நால்வரில் ஒருவரான திருஞான சம்பந்தருக்குச் சிறப்புச் செய்யும் வகையில், திருக்கழுக்குன்றம், அருள்மிகு வேதகிரீஸ்வரர் திருக்கோயிலில், இந்து சமய அறநிலையத்துறையின் சார்பில், திருஞான சம்பந்தர் இசை விழா ஒவ்வொரு ஆண்டும் வைகாசி மாதத்தில் நடத்தப்படுகிறது. தமிழ்ப்பெரும் மூதாட்டி ஔவையாருக்குப் பெருமை சேர்க்கும் வகையில், நாகை மாவட்டம், வேதாரண்யம் வட்டம், துளசியாபட்டினத்தில் உள்ள அருள்மிகு ஔவையார் திருக்கோயிலில் ஒவ்வொரு ஆண்டும் பங்குனி மாதத்தில் ஔவை விழா சிறப்பாகக் கொண்டாடப்படுகிறது.

தத்துவம் நிறைந்த பக்தி வழிபாட்டை முன்னிலைப்படுத்திய தாயுமானவ சுவாமிகளைப் பெருமைப்படுத்தும் வகையில், ஒவ்வொரு ஆண்டும் திருச்சிராப்பள்ளி, மலைக்கோட்டை அருள்மிகு தாயுமானவ

சுவாமி திருக்கோயிலில் தாயுமானவர் விழா தை மாதத்தில் வெகு சிறப்பாக நடத்தப்பட்டு வருகிறது.

உலகம் போற்றும் தெய்வப்பலவர் திருவள்ளுவருக்கு சென்னை மயிலாப்பூரில் அமைந்துள்ள அருள்மிகு திருவள்ளுவர் திருக்கோயிலில் ஆண்டுதோறும் தை மாதம் 2-ஆம் நாள் “திருவள்ளுவர் தினத்தன்று” திருவள்ளுவர் விழா வெகு சிறப்பாக நடத்தப்பட்டு வருகிறது.

திருவண்ணாமலை மாவட்டம், அருள்மிகு அருணாச்சலேஸ்வரர் திருக்கோயிலில் ஆண்டுதோறும் ஆவணி மாதம் கேட்டை நட்சத்திரத்தன்று அருளாளர் அருணகிரிநாதருக்கு முக்திப்பேறுவிழா திருக்கோயில் சார்பில் வெகு சிறப்பாக நடத்தப்பட்டு வருகிறது.

63 நாயன்மார்களில் ஒருவரான அருள்திரு கோட்செங்கட்சோழ நாயனாருக்கு திருச்சி மாவட்டம், திருவானைக்காவல், அருள்மிகு ஜம்புகேஸ்வரர் அகிலாண்டேஸ்வரி திருக்கோயிலில் ஆண்டுதோறும் அவர் அவதரித்த திருநாளான மாசி மாத சதய நட்சத்திரத் தினத்தன்று கோட்செங்கட்சோழ நாயனார் விழா வெகு சிறப்பாக நடத்தப்பட்டு வருகிறது.

தலவரலாறு மற்றும் தலபுராணம்

ஒவ்வொரு திருக்கோயிலிலும் வரலாற்று செய்திகள், புராண செய்திகள், கலை, கல்வெட்டுகள், அங்கு வழிபடுவதன் சிறப்பு இவற்றைப் பொதுமக்கள் அறிந்திடும் வண்ணம் தலவரலாறும் தலபுராணமும் வெளியிடப்படுகின்றது. இத்தகைய வரலாறு அல்லது புராணம் இல்லாத திருக்கோயில்களில் அவற்றின் சிறப்புக்கள் குறித்து கையேடுகள் வெளியிட நடவடிக்கைகள் மேற்கொள்ளப்பட்டுள்ளன.

அன்னதானத் திட்டம்

திருக்கோயிலுக்கு வருகை தரும் பக்தர்களுக்கு தினமும் மதியம் அன்னதானம் வழங்கும் திட்டம் 360 திருக்கோயில்களில் நடைமுறைப்படுத்தப்பட்டு வருகிறது. அன்னதானத் திட்டத்திற்கென தனியே ஆணையர் அலுவலகத்தில் வங்கிக் கணக்கு ஒன்று தொடங்கப்பட்டு, நன்கொடையாக ரூ.3.27கோடி பெறப்பட்டுள்ளது. மேலும் நிதிவசதிமிக்க திருக்கோயில்களின் உபரிநிதியில் இருந்து ஒரு சிறப்பு நிரந்தர முதலீடாக ரூ. 21.83 கோடி நிதி இத்திட்டத்திற்காக ஏற்படுத்தப்பட்டு உள்ளது. இதிலிருந்து

கிடைக்கப்பெறும் வட்டித்தொகையிலிருந்து, இத்திட்டத்தைச் செயல்படுத்துவதில் நிதிப் பற்றாக்குறை ஏற்படும் திருக்கோயில்களுக்கு இதுவரை ரூ.5.5 கோடி உதவியாக வழங்கப்பட்டுள்ளது.

ஆன்மீகம் மற்றும் ஒழுக்க நெறி வகுப்பு

அன்னதானத் திட்டம் நடைபெறும் திருக்கோயில்கள் உட்பட மொத்தம் 485 திருக்கோயில்களில் ஒவ்வொரு ஞாயிற்றுக்கிழமையும் மாலை நேரத்தில் சிறுவர்களுக்கு ஆன்மீக நெறி, நீதி மற்றும் ஒழுக்கத்தைக் கற்பிக்கும் ஆன்மீக வகுப்புகள் சான்றோர்களால் நடத்தப்பட்டு வருகின்றன.

கருணை இல்லங்கள்

ஆதரவற்ற சிறுவர்களுக்கும் சிறுமியர்களுக்கும் உணவும், உடையும், உறைவிடமும் அளிக்கும் பொருட்டு, திருக்கோயில் சார்பில் கருணை இல்லங்கள் நடத்தப்படுகின்றன. 31 திருக்கோயில்களால் நடத்தப்படும் 34 கருணை இல்லங்களில் மொத்தம் 864 சிறார்கள் (573 சிறுவர்கள் மற்றும் 291 சிறுமிகள்) பயன் அடைகின்றனர். இச்சிறார்களுக்கு பள்ளிச் சீருடையும், பள்ளிக் கட்டணமும் கருணை இல்லங்களால் வழங்கப்படுகிறது. ஒவ்வொரு

குழந்தையின் பராமரிப்புச் செலவுக்காக மாதம் ஒன்றுக்கு ரூ.467/- வீதம் கருணை இல்லங்களுக்கு அரசு மானியம் அளித்து வருகிறது.

சிறப்பு வழிபாடும் பொது விருந்தும்

ஒவ்வொரு ஆண்டும் சுதந்திர தினத்தன்றும், பேரறிஞர் அண்ணா நினைவு நாளன்றும் சமுதாயத்தின் எல்லா நிலை மக்களும் வேறுபாடு இன்றிக் கலந்து கொள்ளும் வகையில், நிதிவசதியுடைய திருக்கோயில்களில் சிறப்பு வழிபாடும் பொது விருந்தும் நடத்தப்பட்டு வருகிறது. அமைச்சர் பெருமக்களும், முக்கிய பிரமுகர்களும் இந்தப் பொது விருந்தில் கலந்து கொண்டு சிறப்பிக்கின்றனர்.

பரிவட்டமரியாதை

இந்த அரசு 2006 ஆம் ஆண்டில் ஆட்சிப் பொறுப்பு ஏற்றுக் கொண்ட பின்னர் ‘ஆண்டவன் முன் அனைவரும் சமம்’ என்ற உயரிய கொள்கையை எடுத்துக்காட்ட, திருக்கோயில்களில் முக்கிய பிரமுகர்களுக்கு வழங்கப்பட்டுவந்த “பரிவட்ட மரியாதை” நிறுத்தப்பட்டது.

ஸ்தபதிகள்

திருக்கோயில்களில் நடைபெறும் திருப்பணிகள் அனைத்தும் சிற்ப சாத்திரங்களிலும், ஆகமங்களிலும் குறிப்பிட்டுள்ளபடி நடைபெறுவதை உறுதி செய்திட வேண்டும். இதற்காகத் தம் முன்னோர் மூலம் வழிவழியாக இக்கலையை நன்கு கற்றறிந்த வல்லுநர்களையும் சிற்ப சாத்திரக்கலையில் உரிய பட்டமோ அல்லது பட்டயமோ பெற்றுள்ளவர்களையும் முறைப்படி ஸ்தபதியாக அங்கீகரித்து, அதன் பின்னரே, அவர்கள் திருப்பணிகள் செய்திட அமர்த்தப்படுகின்றனர். திருக்கோயிலின் திருப்பணிக்கான வரைபடங்கள் மற்றும் மதிப்பீடுகள் சாத்திரங்கள்படி சரியாக உள்ளனவா என்பதை உறுதி செய்யும் பொருட்டு ஐந்து ஸ்தபதிகள் ஐந்து மண்டலங்களில் நியமனம் செய்யப்பட்டுள்ளனர். மேலும் கூடுதலாக ஸ்தபதிகளை அங்கீகரித்திட நடவடிக்கை எடுக்கப்பட்டுள்ளது. மூன்று மூத்த ஸ்தபதிகள் கொண்ட ஸ்தபதி ஆலோசனைக் குழு ஒன்று அமைக்கப்பட்டு, அவர்களிடமும் அவ்வப்போது ஆலோசனை பெறப்படுகிறது.

திருக்கோயில்களில் நாதஸ்வர இசைப்பாளர்களை நியமித்தல்

திருக்கோயில்களில், விழாக்காலங்களிலும், பூசைக் காலங்களிலும் நாதஸ்வரம் இசைப்பது தொன்றுதொட்டு வரும் ஒரு வழக்கமாகும். பல திருக்கோயில்களில் நிதிப்பற்றாக்குறை காரணமாக இந்த இசையை ஏற்பாடு செய்ய இயலவில்லை. எனவே, சில முக்கிய திருக்கோயில்களில், முறையே ரூ.1,500/-, ரூ.1,000/- மற்றும் ரூ.750/- மாத சம்பளத்தில் நாதஸ்வரம், தவில், தாளவாத்திய கலைஞர்களை பணியமர்த்த ஏற்பாடுகள் செய்யப்பட்டுள்ளது. இத்திட்டத்தை நிறைவேற்ற ஒரு கோடி ரூபாய் வைப்பு நிதி முதலீடு உருவாக்கப்பட்டுள்ளது.

திருக்கோயில் பணியாளர்களுக்கான நலத்திட்டங்கள்

தமிழ்நாட்டிலுள்ள இந்து சமய நிறுவனங்களில் பல்வேறு நிலைகளில் உள்ள பணியாளர்களின் நலனுக்கான செயல்படுத்தப்படும் திட்டங்களின் விவரம் பின்வருமாறு :-

1. குடும்ப நல நிதித் திட்டம்
2. சிறப்பு சேமநல நிதி மற்றும் பணிக்கொடைத் திட்டம்
3. திருக்கோயில் பணியாளர்கள் நல நிதித் திட்டம்

4. அர்ச்சகர், ஒதுவார், இசைக்கலைஞர், வேதபாராயணர் ஆகியோருக்கு ஓய்வூதியத் திட்டம்
5. இதர பணியாளர்களுக்கு துறை நிலையிலான பணியாளர்கள் ஓய்வூதியத் திட்டம்
6. திருமணம், பண்டிகைகள் மற்றும் வாகனம் வாங்குவதற்கு முன்பணம்
7. சலவைப்படி, மருத்துவப்படி
8. வீட்டு வாடகைப்படி, நகர ஈட்டுப்படி
9. விடுப்பு ஒப்படைப்பு ஊதியம் மற்றும் இதர விடுப்பு சலுகைகள்
10. தேர்வு நிலை மற்றும் சிறப்பு நிலை ஊதிய நிர்ணயம்
11. கருணை அடிப்படையில் பணிநியமனம்
12. குடமுழுக்கு ஊக்கத் தொகை
13. ஆண்டுத் திருவிழா கூடுதல் நேரப்படி ஊக்கத்தொகை
14. அகவிலைப்படி
15. பொங்கல் கருணைக்கொடை

குடும்ப நல நிதித் திட்டம்

பணியிலிருக்கும்போது மரணமடையும் திருக்கோயில் பணியாளர்களின் வாரிசுதாரர்களுக்கு உதவுவதற்காக

இத்திட்டம் ஏற்படுத்தப்பட்டது. இதன்படி, இறந்த பணியாளரின் வாரிசுதாரருக்கு ரூ.75,000/- உதவித் தொகையாக வழங்கப்படும். ரூ.5.00 கோடியில் மூலதன நிதி உருவாக்கப்பட்டு, அதிலிருந்து பெறும் வட்டியிலிருந்து இத்திட்டம் நிறைவேற்றப்படுகிறது.

சிறப்பு சேம நல நிதித் திட்டம்

ரூ.1.00 இலட்சம் மற்றும் அதற்கு மேல் வருமானம் பெறும் திருக்கோயில்களின் பணியாளர்களின் நலனுக்காக இத்திட்டம் ஏற்படுத்தப்பட்டுள்ளது. ஒவ்வொரு திருக்கோயில் பணியாளரும் ஒய்வுபெறும்போது அவரது பணிநாளில் செலுத்திய மொத்த சந்தாத் தொகையுடன் இத்திட்டத்தின் மூலம் கூடுதலாக ரூ.1,000/- பணிக்கொடையாகப் பெறுவர். நிதிமிகுந்த திருக்கோயில்களின் உபரி நிதியிலிருந்து ரூ.8.00 இலட்சம் பெற்று இத்திட்டத்திற்கென ஒரு வைப்பு நிதி ஏற்படுத்தப்பட்டுள்ளது.

திருக்கோயில் பணியாளர்கள் நல நிதித் திட்டம்

இந்தத் திட்டம் ரூ.40,000/-க்குக் குறைவான ஆண்டு வருவாய் பெறுகின்ற திருக்கோயில்களில் பணிபுரியும் பணியாளர்களில் ரூ.400/-க்கும் கீழ் மாத சம்பளம் பெறுகின்றவர்களின் சம்பள நிலுவையை வழங்குவதற்காக

பழனி, அருள்மிகு தண்டாயுதபாணி சுவாமி திருக்கோயிலின் உபரி நிதியிருந்து பெற்ற ரூ.5.00 கோடியை வைப்பு நிதியாகக் கொண்டு ஏற்படுத்தப்பட்டது. இம்முதலீட்டிலிருந்து கிடைக்கும் வட்டித் தொகையிலிருந்து இந்தத் திட்டம் நிறைவேற்றப்படுகிறது.

ஓய்வூதியத் திட்டங்கள்

அர்ச்சகர்கள், ஓதுவார்கள், வேதபாராயணர்கள், இசைக் கலைஞர்கள், அரையர்கள் முதலியோருக்கான ஓய்வூதியம்

20 வருடங்கள் பணிபுரிந்து 60 வயது நிறைவடைந்த அர்ச்சகர், ஓதுவார், வேதபாராயணர், இசைக்கலைஞர், அரையர் முதலியோர் இத்திட்டத்தின்படி ரூ.750/- மாத ஓய்வூதியம் பெறுகின்றனர். இதுவரை இத்திட்டத்தில் 803 பேர்களுக்கு இந்த ஓய்வூதியம் அனுமதிக்கப்பட்டுள்ளது.

கிராமப் பூசாரிகள் ஓய்வூதியம்

இத்துறையின் ஆளுகையின்கீழ் வராத கிராமத் திருக்கோயில்களில் 20 ஆண்டுகளுக்கு மேல் பணிபுரிந்து 60 வயது நிறைவடைந்துள்ள கிராமக் கோயில் பூசாரிகளுக்கு மாத ஓய்வூதியம் ரூ.750/- வழங்க அரசு அனுமதித்துள்ளது. இத்திட்டத்தின்கீழ் 2621 கிராமப் பூசாரிகள் பயன்பெற்று வருகின்றனர்.

திருக்கோயில்களில் பணியாற்றும் இதர பணியாளர்களுக்கான ஓய்வூதியத் திட்டம்

திருக்கோயில்களில் பணியாற்றும் பணியாளர்களுக்கான ஓய்வூதியத்திட்டம் நடைமுறைப்படுத்தப்பட்டுள்ளது. பணி மூப்பில் ஓய்வு பெறும் திருக்கோயில் பணியாளர்கள், தொழிலாளர் வருங்கால வைப்பு நிதி திட்டத்தின் (இ.பி.எப்.) மூலம் மாத ஓய்வூதியம், குடும்ப ஓய்வூதியம் போன்ற பலன்களைப் பெறும் வகையில் அத்திட்டத்தில் சேர்ந்திட, நிதிவசதி மிக்க திருக்கோயில் நிர்வாகங்கள் அனுமதிக்கப்பட்டுள்ளன.

குறைந்த வருமானம் காரணமாக தொழிலாளர் வருங்கால வைப்பு நிதித் திட்டத்திற்கு சந்தாத் தொகை செலுத்த இயலாத திருக்கோயில் பணியாளர்கள் பணி மூப்பில் ஓய்வு பெறும்போது மாதம் ரூபாய் 750/- ஓய்வூதியம் பெறும் வகையில் 1.1.2006 முதல் ஓய்வு பெறும் பணியாளர்கள் பயனடையும் வகையில் “துறை நிலையிலான ஓய்வூதியத் திட்டம்” ஒன்று தனியாக ஏற்படுத்தப்பட்டுள்ளது. இத்திட்டத்தின் மூலம், முதல்கட்டமாக ஓய்வு பெற்ற திருக்கோயில் பணியாளர்கள் 109 பேருக்கு ஓய்வூதியம் அனுமதிக்கப்பட்டுள்ளது.

திருக்கோயில் திங்களிதழ்

“திருக்கோயில்” என்ற தலைப்பில் மாத இதழ் இந்து சமய அறநிலையத்துறையால் 1958 ஆம் ஆண்டில் இருந்து வெளியிடப்பட்டு வருகிறது. இந்து சமயம் மற்றும் தத்துவங்கள், திருக்கோயில் வரலாறு, திருவிழாக்கள் பற்றி சிறந்த தமிழ் அறிஞர்கள் மற்றும் எழுத்தாளர்களின் படைப்புகள் இந்த இதழில் வெளியிடப்படுகின்றன.

இ-பூஜா இணையதளம்

இத்துறையின் பல்வேறு திட்டங்கள் மற்றும் செயல்பாடுகள் பற்றிய விவரங்கள் அடங்கிய www.hrce.tn.nic.in என்னும் ஒரு இணையதளம் ஏற்படுத்தப்பட்டுள்ளது. இந்த இணையதளத்தின் ஒரு பகுதியான “இ-பூஜா” என்பதன் மூலம் உலகின் எப்பாகத்திலிருந்தும், எந்த நேரமும் எவரும் அவர் விருப்பப்படியான நாள் மற்றும் நேரத்தில் தான் விரும்பும் முக்கியத் திருக்கோயிலில் குறிப்பிட்ட பூசைகள் செய்திட முன்கூட்டியே பதிவு செய்துகொள்ளும் வசதி உள்ளது. இந்த இரண்டு இணைய தளங்களையும் திருக்கோயிலின் வரலாறு, புராணம், வளர்ச்சி, செயல்பாடுகள் மற்றும் தெய்வத் திருவுருவங்களது கண்கவர் படங்கள் மற்றும் திருவிழாக்கள்

போன்றவற்றைச் சேர்த்து, ஒளி, ஒலி வசதியுடன் எப்போதும் பார்த்திடும் வகையில் மேம்படுத்திட நடவடிக்கை எடுக்கப்பட்டுள்ளது.

முடிவுரை

மக்களிடத்தே அன்பு கொண்டு “மக்கள் தொண்டே மகேசன் தொண்டு” எனக் கருணை உள்ளத்துடன் சமுதாயப் பணிகளை ஆற்றி வரும் இந்த அரசு, தமிழகத்தின் கலைப்பெட்டகங்களாகத் திகழும் திருக்கோயில்களையும், அவற்றின் சொத்துக்களையும் பேணிப் பாதுகாப்பதிலும், பல்லாயிரக்கணக்கான பக்தர்களுக்கு அடிப்படை வசதிகளை செய்து தருவதிலும் மிகுந்த அக்கறை கொண்டுள்ளது. திருக்கோயில்களில் தமிழுக்கும், தமிழ் மக்களுக்கும் உரிய இடமளிக்க அனைவரின் ஒருமித்த ஆதரவோடு உறுதி பூண்டுள்ள இந்த அரசின் ஆணைகளை நிறைவேற்றவும், ஆக்கபூர்வமாக செயல்படவும் இந்து சமய அறநிலையத்துறை தன்னை அர்ப்பணித்துக் கொள்கிறது.

கே.ஆர்.பெரியகருப்பன்,

இந்து சமயம் மற்றும் அறநிலையத்துறை
அமைச்சர்.

இணைப்பு 1

2008-2009 வரவு செலவுத் திட்ட மதிப்பீடு

நிகரச் செலவு ரூபாய் ஆயிரத்தில்

		2007-08 வரவு செலவுத் திட்ட மதிப்பீடு	2007-08 திருத்த மதிப்பீடு	2008-09 வரவு செலவுத் திட்ட மதிப்பீடு
2235	சமூக பாதுகாப்பும் நலனும்	50,00	45,00	45,00
2250	ஏனைய சமூகப் பணிகள் - 102 சமய அறக்கட்டளைகள் சட்ட நிருவாகம்	34,65,65	36,84,70	48,03,07
	103 கோவில்கள், வழிபாட்டுத் தலங்கள் முதலியவற்றின் பராமரிப்பு	19,70	1,00,00	1,00,00
	கூடுதல்	35,35,35	38,29,70	49,48,07

இணைப்பு-2
பகுதி II திட்டப் பணிகள் 2008-2009

(ரூபாய் இலட்சத்தில்)

வ.எண்.	திட்டப்பணிகளின் விவரம்	இறுதிநிலைச் செலவு			2008-2009-இல் செலவு			
		தொடர் செலவினம்	தொடரா செலவினம்	மொத்தம்	வருவாய்	மூலதனம்	கடன்	மொத்தம்
(1)	(2)	(3)	(4)	(5)	(6)	(7)	(8)	(9)
1.	ஐந்து இடங்களில் உலோகத் திருமேனிகளுக்கான பாதுகாப்பு மையம் கட்டுதல்	19.10	175.00	194.10	19.10	100.00	--	119.10
2.	இந்து சமய அறநிலைய ஆணையரக கூட்ட அரங்கில் எல் சி டி புரொஜக்டர் வாங்கி பொருத்துதல்	0.12	1.20	1.32	1.32	--	--	1.32
3.	இந்து சமய அறநிலைய ஆணையரகத்தின் கூட்ட அரங்கில் ஒளி / ஒலி சாதனங்கள் வாங்கி பொருத்துதல்	0.15	1.50	1.65	1.65	--	--	1.65
4.	இந்து சமய அறநிலைய ஆணையரகத்தில் தானியங்கி டிஜிட்டல் தொலைபேசி இணைப்பு பொருத்துதல்	0.16	2.60	2.76	2.76	--	--	2.76
5.	மதுரை இணை ஆணையர் மற்றும் உதவி ஆணையர் அலுவலகங்களுக்கு புதிய கட்டடம் கட்டுதல்	--	50.00	50.00	--	30.00	--	30.00
6.	ஆணையரகத்தில் மென் பொருள் மேம்பாடு மற்றும் மின் ஆளுமை கலந்தறி பணி	--	5.00	5.00	5.00	--	--	5.00
7.	உதவி ஆணையர்களுக்கு பழைய ஈப்புகளுக்கு பதிலாக புதிய ஈப்புகள் வழங்குதல்	--	16.00	16.00	16.00	--	--	16.00
8.	இந்து சமய அறநிலைய ஆணையரகத்தினை சேர்ந்த கண்காணிப்பு பொறியாளருக்கு பழைய சீருந்துக்கு பதிலாக புதிய சீருந்து வாங்குதல்	--	4.00	4.00	4.00	--	--	4.00

இணைப்பு – 3

கலை மற்றும் அறிவியல் கல்லூரிகள் – 5

வ. கல்லூரியின் பெயர் மற்றும் ஊர்

எண்.

1. அருள்மிகு பழனியாண்டவர் கலை மற்றும் பண்பாட்டுக் கல்லூரி, பழனி.
2. அருள்மிகு பழனியாண்டவர் மகளிர் கலைக் கல்லூரி, பழனி.
3. ஸ்ரீ பராசக்தி மகளிர் கல்லூரி, குற்றாலம்.
4. ஸ்ரீ தேவி குமரி மகளிர் கல்லூரி, குழித்துறை.
5. பூம்புகார் கல்லூரி, மேலையூர்.

தொழில் நுட்ப கல்லூரி – 1

வ. தொழில் நுட்ப கல்லூரியின் பெயர் மற்றும் ஊர்

எண்.

1. அருள்மிகு பழனியாண்டவர் தொழில் நுட்ப கல்லூரி, பழனி.

மேல்நிலைப் பள்ளிகள் – 12

**வ.
எண்.**

மேல்நிலைப் பள்ளியின் பெயர் மற்றும் ஊர்

1. பெரியநாயகியம்மன் மகளிர் மேல்நிலைப் பள்ளி, கோவிலூர்.
2. அருள்மிகு சுப்ரமண்யசுவாமி திருக்கோயில் மேல்நிலைப் பள்ளி, மருதமலை.
3. அருள்மிகு வாழைத்தோட்டத்து அய்யன் மேல்நிலைப் பள்ளி, அய்யம்பாளையம்.
4. அருள்மிகு பேரூர் சாந்தலிங்க அடிகளார் மேல்நிலைப் பள்ளி, பேரூர்.
5. அருள்மிகு மீனாட்சி சுந்தரேஸ்வரர் பெண்கள் மேல்நிலைப்பள்ளி, மதுரை.
6. அருள்மிகு மீனாட்சி சுந்தரேஸ்வரர் பெண்கள் மேல்நிலைப் பள்ளி, மதுரை.
7. அருள்மிகு திருமலை குமாரசுவாமி தேவஸ்தான பெண்கள் மேல்நிலைப் பள்ளி, பண்பொழி.
8. தேவஸ்தான மேல்நிலைப் பள்ளி, மண்டைக்காடு.
9. ஸ்ரீ காந்திமதி அம்பாள் மகளிர் மேல்நிலைப் பள்ளி, திருநெல்வேலி.
10. டி. வேணுகோபால் செட்டி மேல்நிலைப் பள்ளி, சென்னை.
11. இந்து மேல்நிலைப் பள்ளி, சென்னை.
12. அருள்மிகு பர்வதவர்த்தினி அம்பாள் பெண்கள் மேல்நிலைப் பள்ளி, இராமேஸ்வரம்.

உயர்நிலைப் பள்ளிகள் – 10

வ. உயர்நிலைப் பள்ளியின் பெயர் மற்றும் ஊர்
எண்.

1. அருள்மிகு அஞ்சுவட்டத்தம்மன் மகளிர் உயர்நிலைப் பள்ளி, கீழ்வேளூர்.
2. அருள்மிகு கலியுகவரதராஜப் பெருமாள் பெண்கள் உயர்நிலைப்பள்ளி, கல்லங்குறிச்சி.
3. அருள்மிகு சுவேதாரண்யேஸ்வரர் திருக்கோயில் பெண்கள் உயர்நிலைப் பள்ளி, திருவெண்காடு.
4. அருள்மிகு சுவேதாரண்யேஸ்வரர் திருக்கோயில் ஆண்கள் உயர்நிலைப் பள்ளி, திருவெண்காடு.
5. அருள்மிகு சுந்தரராசா உயர்நிலைப் பள்ளி, அழகர்கோயில், மதுரை.
6. தேவஸ்வம் உயர்நிலைப் பள்ளி, திற்பரப்பு.
7. தேவஸ்வம் உயர்நிலைப் பள்ளி, குழித்துறை.
8. ஸ்ரீ சிவப்பிரகாச சுவாமிகள் உயர்நிலைப் பள்ளி, மயிலம், திண்டிவனம்.
9. ஸ்ரீ குருஞான சம்பந்தர் உயர்நிலைப் பள்ளி, தருமபுரம்.
10. அருள்மிகு முத்துக் குமாரசுவாமி தேவஸ்தான உயர்நிலைப் பள்ளி, சென்னை.

நடுநிலைப் பள்ளிகள் – 3

வ. எண். நடுநிலைப் பள்ளியின் பெயர் மற்றும் ஊர்

1. அருள்மிகு சுந்தரராசா நடுநிலைப் பள்ளி, அழகர்கோயில், மதுரை.
2. திருவாவடுதுறை ஆதீனம் நடுநிலைப் பள்ளி, திருவாவடுதுறை.
3. திருவாவடுதுறை ஆதீனம் அம்பலவான தேசிகர் நடுநிலைப் பள்ளி, திருவாவடுதுறை..

ஆரம்பப் பள்ளிகள் – 10

வ. எண். ஆரம்பப் பள்ளியின் பெயர் மற்றும் ஊர்

1. சுவாமி நெல்லையப்பர் அன்பு ஆசிரமம் தொடக்கப் பள்ளி, பாளையங்கோட்டை.
2. சங்கரநாராயண சுவாமி திருக்கோயில் தொடக்கப் பள்ளி, சங்கரன்கோவில்.
3. ஸ்ரீ மெய்கண்டார் தொடக்கப் பள்ளி, திருவெண்காடு.
4. தேவஸ்வம் தொடக்கப் பள்ளி, குழித்துறை.
5. அருள்மிகு தண்டாயுதபாணிசுவாமி உதவிபெறும் தொடக்கப் பள்ளி, பழனி.
6. திருவாவடுதுறை ஆதீனம் தொடக்கப் பள்ளி, திருவிடைமருதூர்.

7. ஸ்ரீ குருஞானசம்பந்தர் தொடக்கப் பள்ளி, தருமபுரம்.
8. அருள்மிகு சுந்தரராசா தொடக்கப் பள்ளி, அழகர்கோயில், மதுரை.
9. அஞ்சகம் தொடக்கப் பள்ளி, கோடம்பாக்கம், சென்னை.
10. பத்மாவதி கண்ணபிரான் தொடக்கப் பள்ளி, ஓட்டேரி, சென்னை.

மெட்ரிகுலேசன் பள்ளி – 1

வ. எண். மெட்ரிகுலேசன் பள்ளியின் பெயர் மற்றும் ஊர்

1. பழனியாண்டவர் மெட்ரிகுலேசன் பள்ளி, பழனி.

பாடசாலைகள் – 12

வ. எண். திருக்கோயில் பெயர் மற்றும் ஊர்

வேத ஆகம பாட சாலைகள் – 3

1. அருள்மிகு தண்டாயுதபாணி சுவாமி திருக்கோயில், பழனி.
2. அருள்மிகு வைத்தியநாத சுவாமி திருக்கோயில், வைத்தீஸ்வரன்கோயில்.
3. அருள்மிகு வைத்தியநாத சுவாமி திருக்கோயில், மடவார்விளாகம், ஸ்ரீவில்லிபுத்தூர்

தேவார இசைப் பயிற்சிப் பள்ளிகள் – 6

4. அருள்மிகு தண்டாயுதபாணிசுவாமி திருக்கோயில் ,
பழனி
5. அருள்மிகு வைத்தியநாத சுவாமி திருக்கோயில்,
வைத்தீஸ்வரன்கோயில்
6. அருள்மிகு சுப்ரமண்யசுவாமி திருக்கோயில்,
திருச்செந்தூர்
7. அருள்மிகு தானுமாலையன் சுவாமி திருக்கோயில்,
சுசீந்திரம்
8. தருமபுர ஆதீனம், தருமபுரம், மயிலாடுதுறை
9. மருதநாயக முதலியார் அன்னபூரணி அம்மாள் டிரஸ்ட்,
கோவை

நாதஸ்வரம், தவில் இசைப் பயிற்சிப் பள்ளிகள் – 3

10. அருள்மிகு தண்டாயுதபாணி சுவாமி திருக்கோயில்,
பழனி
11. அருள்மிகு நாகநாதசுவாமி திருக்கோயில்,
திருநாகேஸ்வரம்
12. அருள்மிகு சுப்ரமண்யசுவாமி திருக்கோயில்,
திருச்செந்தூர்

சமூக நல நிறுவனங்கள் – 13

வ. திருக்கோயில் பெயர் மற்றும் ஊர்
எண்.

சித்த மருத்துவ மனைகள் – 9

1. அருள்மிகு தண்டாயுதபாணி சுவாமி திருக்கோயில், பழனி
2. அருள்மிகு சுப்ரமணியசுவாமி திருக்கோயில், குமாரவயலூர்
3. அருள்மிகு மாரியம்மன் திருக்கோயில், சமயபுரம்
4. அருள்மிகு சுப்ரமணிய சுவாமி திருக்கோயில், மருதமலை
5. அருள்மிகு பண்ணாரி மாரியம்மன் திருக்கோயில், பண்ணாரி
6. அருள்மிகு வடபழனி ஆண்டவர் திருக்கோயில், வடபழனி
7. அருள்மிகு சுப்ரமணிய சுவாமி திருக்கோயில், திருத்தணி
8. அருள்மிகு சுப்ரமணிய சுவாமி திருக்கோயில்,
திருப்பரங்குன்றம்
9. அருள்மிகு சுப்ரமணிய சுவாமி திருக்கோயில், திருச்செந்துார்

முதியோர் இல்லங்கள் – 3

10. அருள்மிகு தண்டாயுதபாணி சுவாமி திருக்கோயில், பழனி
11. அருள்மிகு சுப்ரமணிய சுவாமி திருக்கோயில், திருத்தணி
12. அருள்மிகு சுப்ரமணிய சுவாமி திருக்கோயில்,
திருப்பரங்குன்றம்

காது கேளாதோர் பள்ளி – 1

13. அருள்மிகு தண்டாயுதபாணி சுவாமி திருக்கோயில், பழனி.

கருணை இல்லங்கள் – 34

வ. எண்	இடம்	திருக்கோயில் பெயர்	கருணை இல்லங்களின் எண்ணிக்கை	
			ஆண்கள்	பெண்கள்
		அருள்மிகு		
1.	திருவேற்காடு	தேவி கருமாரியம்மன் திருக்கோயில்	1	–
2.	திருத்தணி	சுப்ரமண்ய சுவாமி திருக்கோயில்	1	1
3.	பழனி	தண்டாயுதபாணி சுவாமி திருக்கோயில்	1	1
4.	சமயபுரம்	மாரியம்மன் திருக்கோயில்	1	–
5.	மதுரை	மீனாட்சி சுந்தரேஸ்வரர் திருக்கோயில்	–	1
6.	திருச்செந்தூர்	சுப்ரமண்ய சுவாமி திருக்கோயில்	1	–
7.	இராமேசுவரம்	இராமநாத சுவாமி திருக்கோயில்	–	1
8.	மயிலாப்பூர்	கபாலீஸ்வரர் திருக்கோயில்	1	–
9.	மருதமலை	சுப்ரமண்யசுவாமி திருக்கோயில்	1	–

10.	பண்ணாரி	பண்ணாரி மாரியம்மன் திருக்கோயில்	1	1
11.	அழகர்கோயில்	கள்ளழகர் திருக்கோயில்	-	1
12.	சோளிங்கர்	லட்சுமி நரசிம்ம சுவாமி திருக்கோயில்	1	-
13.	திருவண்ணாமலை	அருணாச்சலேஸ்வ ரர் திருக்கோயில்	1	-
14.	சுவாமிமலை	சுவாமிநாத சுவாமி திருக்கோயில்	1	-
15.	சேலம்	சுகவனேஸ்வரர் திருக்கோயில்	1	-
16.	தேக்கம்பட்டி	வனபத்ர காளியம்மன் திருக்கோயில்	1	-
17.	அய்யம்பாளையம்	வாழைத்தோட்டத்து அய்யன் திருக்கோயில்	1	-
18.	திருப்பரங்குன்றம்	சுப்ரமண்யசுவாமி திருக்கோயில்	-	1
19.	ஒப்பிலியப்பன் கோயில்	வெங்கடாசலபதி திருக்கோயில்	-	1
20.	மணவாளநல்லூர்	கொளஞ்சியப்பர் திருக்கோயில்	1	-
21.	திருநாகேஸ்வரம்	நாகநாத சுவாமி திருக்கோயில்	1	-

22.	கொடுமுடி	மகுடேஸ்வரர் வீரநாராயணப் பெருமாள் திருக்கோயில்	1	-
23.	ஈச்சனாரி	விநாயகர் திருக்கோயில்	1	-
24.	பேரூர்	பட்டீஸ்வர சுவாமி திருக்கோயில்	-	1
25.	ஆனைமலை	மாசாணியம்மன் திருக்கோயில்	-	1
26.	காரைக்குடி	கொப்புடை நாயகி அம்மன் திருக்கோயில்	1	-
27.	சிவன்மலை	சுப்ரமணியசுவாமி திருக்கோயில்	1	-
28.	மடப்புரம்	அடைக்கலம் காத்த அய்யனார் மற்றும் பத்ரகாளியம்மன் திருக்கோயில்	1	-
29.	திருநெல்வேலி	நெல்லையப்பர் காந்திமதி அம்மன் திருக்கோயில்	-	1
30.	சென்னை	முத்துக் குமார சுவாமி திருக்கோயில் என்னும் கந்தசுவாமி திருக்கோயில்	1	-
31.	தாயமங்கலம்	முத்துமாரியம்மன் திருக்கோயில்	1	-

		மொத்தம்	23	11
--	--	---------	----	----